

سنت نبویؐ اور اسلافِ اُمت کی تعلیمات کا علمبردار

ماہنامہ

# اشرف المصنفین

Volume:14 Issue:9 December 2021

مَدِیْنَةُ  
مَوْلَانَا مُحَمَّدٍ عَبْدُ الْقَوِيِّ

إدارة اشرف العلوم  
حياء للكتاب

[www.iauth.in](http://www.iauth.in)

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

## آئینہ مضامین

|    |                                   |                                                      |               |
|----|-----------------------------------|------------------------------------------------------|---------------|
| ۵  | مولانا محمد عبدالقادر فریدی قاسمی | جنوں چھوڑ کر اب ہوش میں آجھی                         | درس قرآن      |
| ۷  | مولانا مفتی محمد ارشاد قاسمی      | حلال کمائی کے ذرائع اختیار کریں                      | درس حدیث      |
| ۹  | مدیر                              | حالات اور تقاضے                                      | پیش گفتار     |
| ۱۲ | مولانا خواجہ نصیر الدین قاسمی     | اپنوں کے مقابلے میں دوسروں کی راحت کا خیال           | گوشہ سیرت     |
| ۱۴ | مولانا مفتی رفیع الدین حنیف قاسمی | اسلام کی باکمال خواتین                               | گوشہ خواتین   |
| ۱۸ | مولانا عبدالرشید طحہ نعمانی قاسمی | سیدنا سعد بن ابی وقاصؓ                               | تذکار صحابہؓ  |
| ۲۵ | مفتی محمد ندیم الدین قاسمی        | سوانح اسلاف، نوجوانانِ ملت کے لئے مشعلِ راہ ہے       | اصلاحی مضامین |
| ۲۷ | سید بشیر احمد فیض نیری سعیدی صاحب | بروفات حضرت مفتی محمد عبدالغنی صاحب رحمہ اللہ        | منظوم کلام    |
| ۲۸ | مولانا محمد انصار اللہ قاسمی      | بروفات حضرت مفتی عبدالغنی صاحبؒ                      | تعزیتی مکتوب  |
| ۲۹ | مولانا محمد ارشد علی قاسمی        | حضرت مفتی صاحبؒ کا تحفظ ختم نبوت کی جدوجہد میں کردار | نقوشِ رفتگاں  |
| ۳۳ | مولانا محمد عبدالقادر فریدی قاسمی | وہ ایک شجر سایہ دار تھا                              | "             |
| ۳۸ | مولانا محمد ممتاز احمد خان حسامی  | آہِ استاد محترم حضرت مفتی محمد عبدالغنی صاحبؒ        | "             |
| ۴۰ | مولانا غیاث الدین دھام پوری مدظلہ | قائدِ احرار حضرت مولانا حبیب الرحمن لدھیانوی ثانیؒ   | "             |
| ۵۰ | مفتی محمد ندیم الدین قاسمی        | آپ کے شرعی مسائل                                     | فقہ و فتاویٰ  |

اشرف الجرائد کی توسیع و اشاعت میں حصہ لے کر اشاعتِ دین کا ثواب حاصل فرمائیں۔ ادارہ



# درس قرآن

## جنوں چھوڑ کر اب ہوش میں آ بھی

مولانا محمد عبدالقادر فریدی قاسمی \*

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ  
وَلَيْنَ مُتَّمَّ أَوْ قُتِلْتُمْ لَا إِلَى اللّٰهِ تَحْشُرُونَ ﴿۵۵﴾ (سورہ آل عمران)

ترجمہ: اور اگر تم مر جاؤ یا قتل ہو جاؤ تو اللہ ہی کے پاس تولے جا کر اکٹھے کئے جاؤ گے۔

توضیح: زندگی نام ہے فریب، دغا، سراب، امتحان کا؛ جب کہ موت نام ہے خوفناکی، کڑواہٹ اور ناقابل افکار سچی حقیقت کا، موت وزیست ہر جاندار و بے جان کا مقدر ہے؛ لیکن زیست کی رونقیں، اس کی کلفتیں انسان کے لیے ابتلاء و آزمائش ہوتی ہیں پھر اس کے بعد موت ہے جو دراصل دوسری قسم کی حیات کی ابتدا ہے، اس حیات کا رنج و سرور موقوف ہے دنیوی حیات پر، چنانچہ جو حیات منشاء رب پر گزرے اس کے لیے حیات بعد الموت گل و گلزار ہے، جو حیات مرضیات رب کے خلاف گزرے اس کے لیے دنیوی زندگی بھی کانٹوں بھری ہوگی، اور اخروی حیات بھی کلفتوں سے دوچار ہوگی، دنیا کی ہوس میں گرفتار فکر آخرت سے غافل انسانیت کو مقصد زندگی سمجھاتے ہوئے اور اخروی ہولناکیوں کا خوف دلاتے ہوئے پیارے حبیب ﷺ نے ارشاد فرمایا: الکیس من دان نفسه وعمل لما بعد الموت والعاجز من أتبع نفسه هواها وتمنى على الله، دانش مندی و عقل مندی یہ ہے کہ آدمی اپنے مقصد حیات کو جانے اور آخرت کے توشہ کی فکر کرے کیونکہ عقلمند کا کام اس چند روزہ رنج و راحت کی فکر میں لگے رہنا نہیں ہے؛ بلکہ ما بعد الموت کی فکر کرنا ہے کہ میرا وہاں کیا انجام ہونے والا ہے۔ ہماری اپنی کمزوری یہ ہوتی ہے کہ دنیوی ہوم و غوم کو ختم کرنے کے لیے سوچتے کرتے ہیں، اپنی جدوجہد کا محور بلکہ زندگی کا نصب العین ہی دنیوی راحت و آرام کو بنا لیتے ہیں اور تمنائوں کے محل تعمیر کرتے چلے جاتے ہیں "اے بسا آرزوئے کہ خاک شدہ" لیکن مشاہدہ یہ ہے کہ فکریں تو ختم نہیں ہوتیں؛ بل کہ بڑھتی ہی رہتی ہیں، اس کے برعکس دینی شعور رکھنے والا ہی اس حقیقت کو سمجھتا ہے کہ فکر آخرت سارے غموں کا

علاج اور تمام شبہات کا جواب ہے، اسی حقیقت کو ابن عساکرؒ نے یوں سمجھایا ہے ”ہر قسم کی سعادت مندی، کامیابی اور کامرانی موت کی تیاری میں پنہاں ہے کیوں کہ موت جنت یا جہنم کا دروازہ ہے، نبی پاک ﷺ نے ارشاد فرمایا ”لذتوں کو ختم کرنے والی چیز یعنی موت کو کثرت سے یاد کیا کرو“ جس دل پر فکر آخرت سوار ہو اور خوف خدا غالب ہو ایسے دل میں دنیا کی محبت اور سامان دنیا کی رغبت پیدا نہیں ہو سکتی اسے تو بس ایک ہی احساس کھاتا رہتا ہے کہ آخرت میں میرا کیا بنے گا کیوں کہ اب تک دنیا میں اتنے نامور آئے اور بے نشان ہو گئے، میں کہاں ہمیشہ رہنے کے لئے آیا ہوں، مجھے بھی ایک دن سب چھوڑ چھا کر رہا ہی ملک عدم ہونا ہے۔

اٹھ گئی ہیں سامنے سے کیسی کیسی صورتیں  
روئے کس کے لیے کس کس کا ماتم کیجئے

معارف الحدیث میں حضرت مولانا منظور نعمانی رحمہ اللہ نے لکھا ہے کہ ایمان کے بعد انسانی زندگی کو سنوارنے، اس کی روح کو پاکیزہ اور فوز و فلاح کے مقام بلند تک پہنچانے میں جو چیز سب سے زیادہ مؤثر ہے وہ ہے خشیت الہی اور احساس آخرت چنانچہ خود نبی کریم ﷺ نے ایمان و یقین کے بعد اپنے صحابہؓ پر سب سے زیادہ زور خشیت الہی اور فکر آخرت پر دیا ہے اس لیے کہ خشیت الہی ہر جرم کے لیے سد باب ہے اور اخروی کامیابی ہی مقصد زندگی کا حاصل ہے ایک موقع پر آپ ﷺ نے ارشاد فرمایا: ”قسم ہے اس ذات کی جس کے قبضہ میں محمد کی جان ہے اگر (اللہ کے قہر و جلال اور قیامت و آخرت کے لرزہ خیز ہولناک احوال کے متعلق) تمہیں وہ سب معلوم ہو جائے جو مجھے معلوم ہے، تو تمہارا ہنسنا بہت کم ہو جائے اور رونا بہت بڑھ جائے۔“ ایک حدیث میں اسی مضمون کو آگے بڑھاتے ہوئے ارشاد فرمایا اگر تم وہ باتیں جان لیتے جو میں جانتا ہوں تو تم بستر و پرپیو یوں سے بھی لطف اندوز نہ ہو سکتے اور اللہ سے نالہ و فریاد اور گریہ و زاری کرتے ہوئے بیابانوں اور جنگلوں کی طرف نکل جاتے اس حدیث کو نقل کرنے کے بعد حضرت ابو ذر غفاریؓ فرماتے ہیں کاش! میں ایک درخت ہوتا جو کاٹ دیا جاتا۔

آج ہمارے معاشرے کا نوجوان جن اخلاق سوز امراض کا شکار ہے اور جسے کبار و محرمات تک کی پروا نہیں ہے، ایسے وقت میں اہل شعور کا یہ فرض بنتا ہے کہ ان کے سامنے ان حقائق کو بیان کریں کہ مقصد زندگی کیا ہے؟ دنیا کس قدر متاع الغرور ہے، موت کیسی بیبت ناک چیز ہے، برزخ کے معاملات کتنے اندوہناک ہیں، محشر کی پریشانیوں کس قدر ہوش ربا ہونگیں، جنت کس کا مقدر ہوگی، کون محروم القسمت جہنم کا مستحق بنے گا، شاید ان تذکروں سے دل موم ہو۔ دعا ہے کہ اللہ تعالیٰ ہم سب کو اپنی مرضیات پر چلنے کی توفیق عطا فرمائے۔ آمین



## درسِ حکایت

### حلال کمائی کے ذرائع اختیار کریں

مولانا مفتی محمد ارشاد قاسمی \*

عَنِ السَّائِبِ رَضِيَ اللَّهُ عَنْهُ قَالَ: قُلْتُ لِلنَّبِيِّ ﷺ كُنْتُ شَرِيكِي فِي الْجَاهِلِيَّةِ فَكُنْتُ خَيْرَ شَرِيكٍ كُنْتُ لَا تَذَارِينِي وَلَا تَمَارِينِي (رواه ابن ماجه: 166)

ترجمہ: حضرت سائبؓ نے کہا کہ میں نے نبی پاک ﷺ سے کہا آپ جاہلیت میں نبوت سے قبل میرے ساتھ شرکت پر کام کرتے تھے، اور آپ بہترین شریک تھے، آپ کوئی لڑائی جھگڑا اور کوئی اعتراض نہیں کرتے تھے۔

تشریح: آپ ﷺ نے نبوت سے پہلے سائبؓ کے ساتھ شرکت پر تجارتی کام کیا تھا اور شرکت کے کام پر آپ ﷺ کو تجربہ تھا اسی وجہ سے تو آپ ﷺ نے شرکت میں برکت کا ذکر کیا، اور نبوت کے بعد آپ ﷺ نے کوئی معاشی صورت اختیار نہیں فرمائی تھی، البتہ مدینہ منورہ میں آپ ﷺ کے پاس بکریوں کے ہونے کا ذکر ہے۔

آپ ﷺ نے نبوت سے پہلے اور شادی سے پہلے حضرت خدیجہ الکبریٰؓ کے ساتھ مضاربۃ یا شرکت پر کام کیا تھا اور اس تجارتی سلسلے میں شام کے علاقے میں تشریف لے گئے اور خوب نفع کے ساتھ واپس مکہ تشریف لائے، حضرت خدیجہؓ نے کوڈو گنا نفع ہوا جتنا اور لوگوں کو تجارت سے ہوتا تھا، پھر انہوں نے حضور اقدس ﷺ کو اس کا بھی دو گنا دیا جتنا طے کیا تھا۔

نفسیہ جو یعلیٰ بن منیر کی بہن ہیں کہتی ہیں کہ جب آپ ﷺ کی عمر پچیس سال کی ہوئی تو ابوطالب نے کہا میں غریب آدمی ہوں کچھ زمانہ کے ہم پر مصائب ہیں آپ کی قوم تجارتی سلسلے میں شام جا رہی ہے اور خدیجہؓ

ایک مال دار عورت ہیں مضاربت پر تجارتی سامان بھیجا کرتی ہیں، لوگوں کو شام تجارتی قافلے میں بھیج رہی ہیں اگر آپ خدیجہ سے اس مسئلے میں کچھ بات کر لیں تو وہ بہت جلد آپ کے لئے تیار ہو جائے گی، چنانچہ حضرت خدیجہؓ کو یہ خبر ملی انہوں نے ایک آدمی بھیجا کہ آپ میرے تجارتی سامان کو لے جائیں، جتنا میں اور کو دیتی ہوں اس سے دو گنا میں آپ کو دوں گی۔ چنانچہ نفیسہ کی ایک دوسری روایت میں ہے کہ اس تجارت میں آپ ﷺ کو بہت نفع ہوا اور حضرت خدیجہؓ نے اس سے بہت زائد یا جو مقرر کیا تھا۔ (ابن سعد ۱۳۱)

ابن جوزیؒ نے لکھا کہ اپنے چچا زبیر بن عبدالمطلب کے ساتھ بھی آپ ﷺ نے ایک سفر کیا جو یمن کی طرف تھا، یہ سفر آپ ﷺ کا حضرت خدیجہؓ کے غلام میسرہ کے ساتھ تھا، اور شام کا یہ سفر دوسرا سفر تھا شام کا پہلا سفر آپ ﷺ نے اپنے چچا ابوطالب کے ساتھ ۱۲ سال کی عمر میں کیا تھا، بہر حال یہ اسفار نبوت سے پہلے ہوئے تھے۔

اسی طرح آپ ﷺ نے اجرت پر بکریوں کا کام بھی کیا جس کا ذکر بخاری میں ہے۔ نبوت کے بعد تو آپ ہمد تن دعوت میں لگ گئے آپ ﷺ کو دعوت تبلیغ سے فرصت ہی نہیں ملی کہ آپ ﷺ معاش کے سلسلہ میں کوئی قدم اٹھاتے۔ البتہ مدینہ منورہ میں کچھ وقفہ کے بعد آپ ﷺ کے پاس بکریاں اچھی مقدار میں گئی تھیں، باقی حضرات انصار آپ کا تعاون کیا کرتے تھے۔ خیبر کے بعد آپ ﷺ نے کچھ زمین کی آمدنی کو اپنے قبضہ میں کر لیا کرتے تھے جس سے بیویوں کا نفقہ اور آنے والے مہمانوں پر اور سالین پر خرچ کیا کرتے تھے۔ وفات کے وقت آپ ﷺ کے قبضہ میں کوئی ایک درہم و دینار بھی نہیں تھا۔

یہ تو آپ ﷺ کی حیات مبارکہ کا وہ حصہ ہے جس میں آپ ﷺ نے کسب معاش کے سلسلے میں فکر فرمائی، اور اس سے کارِ خیر انجام دیئے، اس کے علاوہ متعدد احادیث مبارکہ میں آپ ﷺ نے حلال کمائی کے اہتمام کی ترغیب دی، اور تجارت کی بڑی اہمیت بیان فرمائی، چنانچہ حضرت عبداللہ بن عباسؓ سے مروی ہے کہ آپ ﷺ نے فرمایا: ”حلال کمائی جہاد ہے، اور اللہ تعالیٰ دست کار بندے کو پسند فرماتے ہیں“

وہ عمل جو ہاتھ سے کر کے فروخت کیا جائے جیسے فرنیچر، درزی، بڑھئی وغیرہ کا کام یہ کام حضرات انبیاء علیہم السلام نے بھی کیا ہے۔ چنانچہ بخاری شریف میں ہے کہ حضرت زکریا علیہ السلام بڑھئی کا کام کیا کرتے تھے۔ ایک حدیث میں ہے کہ ”آپ ﷺ سے پوچھا گیا کہ کونسی کمائی بہتر ہے؟ تو آپ ﷺ نے جواب دیا کہ آدمی کے ہاتھ کی کمائی، اور ہر وہ مہیج جو نیکی کے ساتھ ہو (یعنی شرع کے موافق ہو)

اللہ تعالیٰ امت مسلمہ کے نوجوانوں کو بے کاری کے مشغلہ سے محفوظ رکھے، حلال کمائی کے ذرائع اختیار کرنے کی توفیق عطا فرمائے۔ آمین

# پیش گوئی

## حالات اور تقاضے

از: ندیر

بسم اللہ الرحمن الرحیم۔ وہ نستعین

”اشرف الجرائد“ لاک ڈاؤن کے وقت سے بے ترتیب چل رہا ہے، گذشتہ دو ماہ کا مشترکہ شمارہ برادر محترم و مکرم حضرت مفتی محمد عبدالمعنی رحمہ اللہ کے حالات و مضامین پر مشتمل شائع کیا گیا تھا، اب ڈسمبر کا شمارہ آپ کے ہاتھوں میں ہے، چند رہ گئے مضامین سابقہ مجلے سے متعلق اس شمارے میں شریک اشاعت ہیں۔

حضرت مفتی صاحبؒ کے وصال کے بعد سے کاموں اور ذمے داریوں کا بوجھ راقم سطور پر اور بھی بڑھ گیا ہے، اسی وجہ سے لکھنے پڑھنے کا کام کافی متاثر ہو گیا، دعا فرمائیں کہ حق تعالیٰ دست گیری فرما کر ذمے داریوں سے ذمہ داری کے ساتھ عہدہ برآ کر دے۔ آمین

اس وقت ملک و ملت دونوں کے احوال قابلِ تشویش ہیں، نہیں سمجھ میں آتا کہ ملک کے حکم راں ملک کو کس سمت لے جا رہے ہیں اور کیا عزائم ہیں؟ لیکن حالات و مشاہدات کے تناظر میں اتنی بات تو یقینی ہے کہ اس میں کچھ بھی اتفاقی نہیں ہے سب منصوبہ بند اور پابندِ عزیمت تبدیلیاں ہیں جو یکے بعد دیگرے وجود میں آرہی ہیں، یہ بھی طے ہے کہ یہ منصوبے اور عزائم اچانک وقوع پذیر نہیں ہو گئے سوسالہ تدبیر، تفکر، عمیق نظر، اور وسیع تجربے کے ساتھ بالارادہ رو بہ عمل لائے جا رہے ہیں، جو مرتب بھی ہیں اور منظم بھی!

ظاہر ہے کہ ایسی کسی تحریک کو جس نے سوسال تک کسی مقصد کے حصول کی استقامت و صبر کے ساتھ تیاری کی ہو، ایک نظریہ تخلیق کر کے اس کے مطابق مفروضات گڑھے ہوں، تاریخِ مسخ کر کے اس کے مطابق بنالی ہو، اسی نظریے کے مطابق نصابِ تعلیم مرتب کیا ہو، درس گاہیں قائم کر کے معصوم ذہنوں کو کے جی سے پی جی تک اسی

کلچر کے ماحول اور اسی آئیڈیالوجی کی روشنی میں پڑھایا اور دل و دماغ کو متاثر کیا ہو، اُن کو اس اثنا میں کسی اور طرف دیکھنے کچھ اور سوچنے تک نہ دیا گیا ہو، کسی ملک کو چلانے اور حکم رانی کا حصہ بننے کے لئے مطلوب ہر شعبے اور عہدے کے لائق بے شمار افراد بنالیا ہو، چوکیداروں سے لے کر سکرٹریز تک؛ پولس سے لے کر فوج تک اور قانون ساز ایوانوں سے لے کر عدلیہ تک ایک ذہن اور ایک رنگ کے لوگوں کو بٹھادیا ہو، سب سے بڑھ کر یہ کہ وہ تحریک پورے ملک کی باگ ڈور اپنے قبضے میں لے کر سیاہ و سفید کی بلا شرکت غیرے مالک بن بیٹھی ہو، جس کا نہ کوئی مد مقابل ہے نہ مضبوط مخالف! اگر حزب مخالف ہے بھی تو اس کی باتیں اور اس کے کام موضوع مذاق بن گئے ہوں، ظاہر ہے کہ اس کا مقابلہ اخبار کے مضامین اور محفلوں کے تبصروں سے ہرگز نہیں کیا جاسکتا، باتوں کا مقابلہ باتوں سے اور کاموں کا مقابلہ کام سے ہوتا ہے۔

رعایا کو احساس زیاں نہیں ہے، پڑھے لکھوں کو احساس و اعتراف ضرور ہے مگر بعض کے نزدیک اب اس کا کوئی علاج نہیں اور بعض اس نقصان میں نفع کے اور ان نا کامیوں کے اندر کامیابی کے خواب دیکھ رہے ہیں، ملک معاشی تباہی کے دہانے پر ہے مگر اسے معاشی برتری بتایا جا رہا ہے، قوم بھک مری کی شکار ہے مگر اسی کو ملک کا استحکام کہا جا رہا ہے، میڈیا جانب دار ہو چکا ہے، سیاسی لیڈر بھی جو جی میں آیا بک رہے ہیں، مذہبی راہنماؤں کی صورت میں مذہبی منافرت کے ایجنٹ چو طرف پھیل گئے ہیں، مظالم پر مظالم ڈھائے جا رہے ہیں، لیکن حکومت حرف غلط کے طور پر بھی مذمت کے دو لفظ بولنے کے لئے تیار نہیں ہے، اقلیتیں بالخصوص مسلم اقلیت بے اطمینانی و بے چینی کی شکار ہے مگر خیر سگالی کے طور پر یا سیاسی و جمہوری نقطہ نظر ہی سے سہی حکومت کے کسی گوشے سے انہیں امن و اطمینان کا یقین سننے کو نہیں ملتا، غور کرنا چاہیے کہ نظم مملکت کی یہ واضح تبدیلی اور مملکت کا یہ ماحول کوئی حادثہ اتفاقی ہے یا منصوبہ بند و پالیسی ساز انقلاب؟

مسلمانوں کے لئے موجودہ حالات جس قدر مایوسی و خوف پیدا کر رہے ہیں اس سے زیادہ حیرت و استعجاب دینی و سیاسی قائدین کے جمود و تعطل پر ہو رہا ہے، کوئی کچھ نہیں کہتا، سب اپنی جگہ مجسمہ سکوت ہیں، روایتی و رواجی سرگرمیوں اور بیانیوں پر اکتفاء ہے، ملک میں تاریخی و تحریکی جماعتیں موجود ہیں جنہوں نے ماضی میں ہر مشکل موقع پر مسلمانان ہند کو سنبھالا ہے متحد اور مضبوط و پُر امید رکھا ہے، لائحہ عمل دیا ہے اور فکری و نظری راہنمائی کا فریضہ انجام دیا ہے، لیکن اس وقت سب خاموش ہیں، ماضی میں تمام اہم جماعتوں نے مشترکہ مشورے کئے، مل بیٹھ کر ملکی و ملی مسائل کا حل نکالا ہے، ملت کو مایوسی سے بچایا اور حکومت سے اُن مسائل کی مضبوط نمائندگی کی ہے، لیکن اب ایسا معلوم ہوتا ہے کہ نہ مسلم جماعتوں کے پاس کوئی منصوبہ ہے نہ اُن کے



قائدین کوئی متفقہ پیغام قوم و ملت کے نام دینے کے لئے تیار ہیں۔

راقم سطور کسی مقابلے یا مقاطعے کی بات نہیں کر رہا ہے، ملت میں مایوسی نہ پیدا ہونے اور حالات سے زچ ہو کر نوجوانوں کے کسی بے راہ روی کے شکار نہ ہو جانے کے لئے ہمارے سیاسی و مذہبی بڑے کم از کم اپنے ہونے کا احساس دلائیں اور اپنا ہمت افزا پیغام اُن تک پہنچائیں، فکری و اعتقادی تصادم کے خطرات سے بچائیں، ایمان و یقین کی مضبوطی اور اللہ و رسول کے احترام کا سبق دیں، کیوں کہ قوم اگر اپنے کو بے سہارا اور قائدین کی سرپرستی سے محروم سمجھ لے گی تو پھر یا تو دین دھرم سے دور ہو جائے گی یا نامناسب اقدامات کے ذریعے اپنے پیروں پر خود گُلہاڑی مارے گی، اس لئے اپنی اپنی جماعتوں کو بچانے سے زیادہ اس وقت قوم کو بچانے کے کاموں کی ضرورت ہے؛ عوام کو مانوس اور نزدیک کرنے کی ضرورت ہے، سنجیدہ اور حکیمانہ پالیسیاں وضع کرنے کی ضرورت ہے، عقیدہ توحید اور اسلامی تہذیب کے تحفظ کے انتظامات کرنے کی ضرورت ہے، ورنہ جو حشر عالم اسلام کا ہو گیا خدا نخواستہ اسی کا سامنا کرنے پر اسلامیان ہند کو تیار رہنا پڑے گا۔ اللہ بچائے۔ آمین

## ماہنامہ انشرف الہجرۃ

ایک عظیم اصلاحی و دعوتی تحریک کا نام ہے۔ آپ بھی اس میں شریک ہو جائیے اور اپنے دوست و احباب کو بھی اس کے پڑھنے کی ترغیب دیجئے۔ جزاکم اللہ تعالیٰ  
یہ ماہنامہ [www.iauth.in](http://www.iauth.in) پر بھی پڑھا جاسکتا ہے۔

## اپنوں کے مقابلے میں دوسروں کی راحت کا خیال

از: مولانا خواجہ نصیر الدین قاسمی \*

حضرت ابو الہیثم مالک بن تہیانؓ فرماتے ہیں کہ ایک دفعہ حضرت ابوبکر صدیقؓ گھر سے باہر نکلے، دیکھا کہ حضرت عمرؓ مسجد میں بیٹھے ہیں، اُن کے پاس جا کر سلام کیا، انہوں نے جواب دیا، پھر پوچھا کہ عمر! کیا بات ہے؟ اس وقت یہاں بیٹھے ہو؟ حضرت عمرؓ نے کہا: پہلے آپ بتائیے؟ آپ اس وقت گھر سے باہر کیوں نکلے؟ حضرت ابوبکرؓ نے کہا: میں نے پہلے پوچھا، اس لئے پہلے تم بتاؤ، حضرت عمرؓ نے کہا کہ بھوک (کی بے تابی) نے (مجھے گھر سے) نکلنے پر مجبور کیا، حضرت ابوبکرؓ نے کہا کہ یہی بات مجھے بھی گھر سے باہر نکال لائی، اتنے میں سرورِ عالم صلی اللہ علیہ وسلم بھی گھر سے باہر تشریف لائے، جب آپ نے ان دونوں کو دیکھا تو سلام کیا، انہوں نے جواب دیا، پھر آپ صلی اللہ علیہ وسلم نے پوچھا اس وقت تم دونوں یہاں کیسے؟ دونوں میں سے ہر ایک کی خواہش تھی کہ دوسرا جواب دے، پھر حضرت ابوبکرؓ نے ساری تفصیل سنائی، اس پر آقائے نام دارِ رحمت دو عالم صلی اللہ علیہ وسلم نے فرمایا، میں بھی اسی سبب سے باہر آیا، (اللہ اکبر!) آپ صلی اللہ علیہ وسلم نے فرمایا: اچھا بتاؤ! کوئی ایسا بندہ ہے جو ہماری ضیافت کر سکے؟ دونوں نے کہا: ہاں، ابو الہیثم مالک بن تہیانؓ انصاری ہیں نا!، ان کے پاس کھجور کے باغ بھی ہیں اور کمریاں بھی، اگر ہم اُن کے پاس چلے جائیں تو عمدہ کھجوریں مل جائیں گی، چنانچہ آپ صلی اللہ علیہ وسلم اپنے دونوں اصحاب کے ساتھ ابو الہیثمؓ کے باغ تشریف لے گئے، دروازے پر کھڑے ہو کر آپ صلی اللہ علیہ وسلم نے سلام کیا، تو (ابو الہیثم کی اہلیہ) ام یثمؓ نے آپ کا سلام سنا (خوشی سے کہا) میرے ماں باپ آپ پر فدا ہوں، تشریف لائیے، جلدی سے ایک اونٹنی کھل لاکر بچھایا، آپ صلی اللہ علیہ وسلم اپنے ساتھیوں کے ساتھ تشریف فرما ہوئے، پوچھا: ابو الہیثم کہاں ہے؟ اہلیہ نے جواب دیا کہ وہ پینے کا پانی لانے گئے ہیں، اتنے میں دیکھا کہ ابو الہیثمؓ پانی کا مشکیزہ اپنی گردن پر رکھے چلے آ رہے ہیں، انہوں نے دور ہی سے دیکھ لیا کہ حضور صلی اللہ علیہ وسلم تشریف فرما ہیں، جلدی سے مشکیزہ نیچے رکھا اور چلے آئے، کہا: میرے ماں باپ آپ پر قربان ہوں! اور تینوں کی حالت دیکھ کر سمجھ گئے (بھوک سے نڈھال ہیں)، فوراً اہلیہ سے پوچھا، کچھ پیش کیا، یا نہیں؟ انہوں نے کہا ابھی تو تشریف

لائے ہیں، پوچھا گھر پر کچھ کھانے کو ہے؟ کہا کہ: کچھ جو ہیں، کہا کہ اُسے پیس کر، روٹی تیار کر دو، (اور وہ خود بکری ذبح کرنے کی تیاری میں لگ گئے) حضور ﷺ نے اُن کو چھری لے کر جاتے ہوئے دیکھا تو فرمایا ”دودھ والی بکری“، کو ذبح نہ کرنا، انہوں نے کہا عمدہ بکری پیش کرنا چاہتا ہوں، چنانچہ ذبح کر کے کچھ ہی دیر میں پیش کر دیا، آپ ﷺ نے اور آپ کے دونوں ساتھیوں نے اچھی طرح تناول کیا، اس طرح سیر ہو کر کھانے کی نوبت اس سے پہلے کبھی پیش نہیں آئی، کچھ ہی دنوں بعد حضور ﷺ کے پاس یمن کے کچھ قیدی آئے، آپ ﷺ کی پیاری بیٹی حضرت فاطمہؓ حاضر خدمت ہوئیں، کام کی مشقت کا اظہار کیا، اپنے ہاتھ بتائے، اور خادم کی فرمائش کی، آپ ﷺ نے فرمایا: نہیں، میں ابوالہیثمؓ کو دوں گا، میں نے ان کی اور اُن کی اہلیہ کے حالات اس دن دیکھے جس دن انہوں نے ہماری ضیافت کی تھی، چنانچہ ابوالہیثمؓ کو بلا بھیجا اور فرمایا کہ یہ غلام رکھ لو، باغبانی میں تمہاری مدد کرے گا، البتہ اس کے ساتھ اچھا سلوک کرنا، چنانچہ وہ لے گئے اور جب تک اللہ نے چاہا اُسے اپنے پاس رکھا، بعد میں اس سے کہا کہ میں اور میری اہلیہ اپنے باغ کی دیکھ بھال کر لیں گے، جاؤ، تم آزاد ہو، تمہارا کوئی آقا نہیں، سوائے رب تعالیٰ کے۔ چنانچہ وہ غلام ملکِ شام چلا گیا اور وہیں رہنے لگا۔

(دلائل النبوة: ۱: ۲۸۶)

ایک اور روایت میں ہے کہ مالک بن تہانؓ غلام لے کر گھر آئے اور سارا ماجرا اہلیہ سے کہہ سنایا، کہ اُن کی حضور ﷺ سے کیا بات چیت ہوئی، اور آپ ﷺ نے جو اس غلام کے ساتھ خیر خواہی کی نصیحت فرمائی، وہ بھی ذکر کیا تو اُمّ تہانؓ نے کہا: کہ آپ نے سنا نہیں، حضور ﷺ نے ”خیر خواہی“ کرنے کا حکم فرمایا ہے، خیر خواہی اس غلام کے ساتھ کیا ہو سکتی ہے؟ ابو تہانؓ نے سوچ کر کہا کہ ”ہم اُسے آزاد کر دیں“ اہلیہ نے حامی بھری، اور پھر انہوں نے اس غلام کو آزاد کر دیا۔

حضرت عمرؓ فرماتے ہیں کہ حضور ﷺ نے ابوالہیثمؓ کی پیش کردہ اللہ کی ان نعمتوں کو تناول فرمانے کے بعد بتایا کہ ”یہی وہ نعمت ہے جس کے بارے میں تم سے سوال کیا جائے“۔ یعنی لتسئلن یومئذ عن النعمیم فوائد: اس واقعہ سیرت میں چند نصیحت آموز پہلو ہیں مثلاً:

تنگی کا حال خاص احباب سے ہی ذکر کرنا، سلام میں پہل کرنا، بے تکلف دوست کے گھر مہمان بننا، جب کہ وہ مہمانوں کی آمد پر گرانی محسوس نہ کرتا ہو، مہمان کا اکرام کرنا، میزبان کا مہمان کی راحت کا خیال رکھنا، مرد آدمی گھریلو ضروریات کا خیال رکھے، بیوی کا شوہر کے مہمانوں کی ضیافت میں تنگ دل نہ ہونا، بیوی کا شوہر کو نیک کاموں پر توجہ دلانا، اور شوہر کا اُسے خوش دلی سے قبول کرنا۔ ماتحتوں کا خیال رکھنا، ان سے حسن سلوک سے پیش آنا، حق تعالیٰ کی نعمتوں کا شکر ادا کرنا۔ وغیرہ

# اسلام کی باکمال خواتین

حضرت بریرہ رضی اللہ عنہا

از: مفتی رفیع الدین حنیف قاسمی \*

نام: آپ کا نام بریرہ تھا، حضرت عائشہ صدیقہ رضی اللہ عنہا کی آزاد کردہ باندی ہیں، بریرہ پہلے بنو ہلال کی باندی تھیں، انہوں نے زرفند یہ پر آزادی قبول کی تو حضرت عائشہ صدیقہؓ نے خرید کر آزاد کر دیا۔

قبول اسلام: حضرت بریرہؓ ام المؤمنین حضرت عائشہ صدیقہؓ کی آزاد کردہ باندی تھیں، ان کے قبول اسلام اور حصول شرف صحابیت پر تمام اہل سیر کا اتفاق ہے، قبول اسلام سے قبل وہ جس شخص کی باندی تھیں، اس سے انہوں نے یہ طے کیا تھا کہ وہ نو (یا پانچ) اوقیہ سونا سالانہ قسطوں میں ادا کرنے کے بعد آزاد ہو جائیں گی؛ لیکن پھر انہیں اتنا طویل عرصہ غلامی میں گزارنا گوارا نہ ہوا، ایک دن ام المؤمنین عائشہ صدیقہؓ کی خدمت میں حاضر ہو کر عرض کی کہ میری مدد کیجئے اور اپنی کنیز بنا لیجئے، ام المؤمنین حضرت عائشہؓ ان کی زرمکاتبت ایک ساتھ ادا کرنے کا وعدہ کیا، لیکن ان کے آقا سے پوچھنے جانے پر وہ آزاد کرنے پر تو راضی ہو لیکن اپنا حق وراثت وہ ترک کرنا نہیں چاہتا تھا، نبی کریم ﷺ کو جب اس بات کی خبر ہوئی تو آپ ﷺ نے حضرت عائشہ صدیقہ رضی اللہ عنہا سے فرمایا: وراثت کا حق اسی شخص کو ہوتا ہے جو کسی غلام یا باندی کو خرید کر آزاد کرے۔

بلکہ ایک روایت کے اندر یہ بھی وارد ہوا ہے کہ نبی کریم ﷺ نے اسی وقت تمام لوگوں کو جمع کیا اور ایک خطبہ دیا جس میں اللہ کی حمد و ثناء کی، اس کے بعد فرمایا: بعض لوگ ایسی شرطیں کرنا چاہتے ہیں جو اللہ کی کتاب میں نہیں ہیں، یاد رکھو جو شرط اللہ کی کتاب میں نہیں ہے، وہ باطل ہے، اللہ کا فیصلہ نہایت سچا ہے اور اس کی شرط نہایت پختہ ہے اور حقیقت یہ ہے کہ ”ولاء“ (غلام کی وراثت) غلام کے آزاد کرنے والے کو ہی حاصل ہوتی ہے۔ (الطبقات الکبریٰ لابن سعد: ۸/۱۰۲، دارالکتب العلمیہ بیروت)

چنانچہ حضرت عائشہ صدیقہؓ نے حضرت بریرہ رضی اللہ عنہا کو خرید کر آزاد کر دیا، لیکن انہوں نے تادم حیات حضرت عائشہ صدیقہؓ کی خدمت میں رہنا پسند کیا، چنانچہ حضرت عائشہؓ کی صحبت اور فیضان نبوی

سے خوب مستفید ہوئیں اور علم و فضل میں خوب کمال حاصل کیا، اکابر صحابہ کرام رضی اللہ عنہم حضرت بریرہؓ کا بڑا احترام کرتے تھے۔

## حضرت بریرہ رضی اللہ عنہا کی شادی اور قلع تعلق

مسند ابوداؤد میں ہے کہ حضرت بریرہ رضی اللہ عنہ کی شادی حضرت مغیث رضی اللہ عنہ سے ہوئی تھی جو ایک حبشی غلام تھے اور بڑے صحابی رسول تھے، حضرت بریرہؓ کو کسی وجہ سے ان سے نفرت ہو گئی، آزاد ہوئیں تو ان سے تعلقات منقطع کر لینا چاہا تو حضور اکرم ﷺ کو معلوم ہوا تو آپ ﷺ نے ان کو اس طرح کرنے سے روکنا چاہا تو حضرت بریرہ رضی اللہ عنہا نے خدمت نبوی میں عرض کیا: یا رسول اللہ یہ آپ کا حکم ہے؟ فرمایا: نہیں! میں سفارش کرتا ہوں، حضرت بریرہؓ نے مغیثؓ کے ساتھ رہنے سے انکار کر دیا، اس طرح رسول اللہ ﷺ نے دونوں کی علیحدگی کو درست قرار دے دیا اور حکم دیا کہ بریرہ ایک مطلقہ عورت کی طرح عدت گزارے، حضرت مغیث رضی اللہ عنہ کو بریرہ رضی اللہ عنہ سے بے پناہ محبت تھی، اس علیحدگی سے وہ اتنے پریشان ہوئے کہ مدینہ منورہ کی گلیوں میں ان کے پیچھے روتے پھرتے تھے، ایک مرتبہ حضور ﷺ نے ان کو اس حالت میں دیکھ کر حضرت عباس سے فرمایا: چچا جان: مغیث کی محبت اور بریرہ کی نفرت آپ کو تعجب خیز نہیں معلوم ہوتی؟ ”ألا تعجبون من حب مغیث بریرة، ومن بغض بریرة مغیثا“؟ (اسد الغابۃ: مغیث مولیٰ ابی احمد: ۲۳۴/۵، سیر أعلام النبلاء: بریرة مولاة أم المؤمنین عائشة: ۲۵۶/۳، دار الحدیث القاہرہ)

## غزوات میں شرکت:

حضرت بریرہؓ نے متعدد غزوات میں بھی شرکت کی ہے، جس غزوے میں حضرت عائشہ صدیقہؓ نے شرکت کی، انہوں نے اس میں بلا تامل شرکت کی سعادت سے بہرور ہوئیں، یہ مجاہدین کو پانی پلاتیں، ان کے لئے کھانا تیار کرتیں، ان کو تھیا فرما رہم کرتیں اور زخمیوں کی مرہم پٹی کرنے کی خدمت انجام دیتیں۔

## حضرت بریرہؓ اور صدقہ کا مال

حضرت بریرہؓ نہایت مفلس تھیں، ان کے لئے صدقہ کا مال حلال تھا، اس لئے بعض لوگ ان کو صدقہ بھی دیا کرتے، صحیح مسلم میں ہے کہ ان کے پاس کچھ صدقہ میں آتا تھا تو وہ ازواجِ مطہرات کو ہدیہ دیا کرتی تھیں۔ ایک روایت میں یہ بھی منقول ہے کہ ایک مرتبہ رسول اللہ ﷺ گھر تشریف لائے تو دیکھا کہ چولہے پر ہانڈی رکھی ہے اور اس میں گوشت پک رہا ہے، لیکن کھانے میں آپ کو گوشت کے علاوہ کوئی اور چیز پیش کی گئی تو

آپ کے دریافت کرنے پر بتایا گیا کہ وہ گوشت حضرت بریرہؓ کو صدقہ میں ملا ہے، اور انہوں نے ہمیں ہدیہ دیا ہے، ہم نے مناسب نہیں سمجھا کہ صدقہ کا گوشت آپ کی خدمت میں پیش کیا جائے، حضور ﷺ نے فرمایا: یہ بریرہ کے لئے صدقہ ہے؛ لیکن ہمارے لئے ہدیہ ہے۔ ”ہو صدقہ علی بریرہ و ہدیہ لنا“

(الطبقات الکبریٰ لابن سعد: ۸/۱۰۲، دار الکتب العلمیہ، بیروت)

### حضرت بریرہؓ اور واقعہ فک

چونکہ حضرت بریرہ رضی اللہ عنہا حضرت عائشہ صدیقہ رضی اللہ عنہا کی خادمہ اور رازدار تھیں، جس وقت واقعہ فک (ام المؤمنین حضرت عائشہ صدیقہ پر تہمت طرازی) کا واقعہ پیش آیا تو حضرت بریرہ رضی اللہ عنہا نے اس وقت جن الفاظ میں حضرت عائشہ صدیقہ رضی اللہ عنہا کی برات اور پاک دامنی کا اظہار کیا تھا، وہ الفاظ سیرت کی کتابوں میں سنہرے حروف میں لکھے جانے کے قابل ہیں:

”ان سے پہلے حضرت عائشہ صدیقہؓ کے بارے میں کنایہ پوچھا گیا تو وہ سمجھیں کہ یہ سوال عام گھریلو امور کے سلسلے میں ہے، حضرت عائشہ صدیقہؓ کے طرز عمل کے بارے میں ہے، بولیں اور تو کوئی برائی نہیں البتہ بچپن ہے سو جاتی ہیں اور بکری آٹا کھا جاتی ہے۔“ ”انہا جاریۃ حدیثۃ السنن تنام عن عجمین اہلہا فتأتی الداجن فتأکلہ“ (صحیح البخاری: حدیث: ۷۳۶۹)

اور جب ان سے صاف اور واضح الفاظ میں بہتان کے سلسلے میں دریافت کیا گیا تو فرمایا: سبحان اللہ! خدا کی قسم! جس طرح سنار کھرے سونے کو جانتا ہے، اسی طرح میں ام المؤمنین عائشہؓ کو جانتی ہوں وہ بالکل بے عیب ہیں۔“

### حضرت بریرہؓ اور احادیث نبوی

حضرت بریرہ رضی اللہ عنہا سے کئی ایک احادیث مروی ہیں، ان کے تلامذہ کا ایک بڑا حلقہ تھا، ان سے سماع حدیث کرنے والوں میں اموی خلیفہ عبدالملک بن مروان بھی شامل ہیں، ایک دفعہ انہوں نے مروان سے یہ کہا تھا کہ میں تمہارے اندر کچھ ایسے آثار دیکھ رہی ہوں جن سے معلوم ہوتا ہے کہ اللہ تعالیٰ کسی دن تمہیں حکومت عطا کرے گا، لیکن اگر تم حکمران بنو تو قتل و غارت گری اور خونریزی سے ہمیشہ بچے رہنا، اس لئے کہ میں نے نبی کریم ﷺ کو یہ ارشاد فرماتے ہوئے سنا ہے کہ جس شخص نے کسی مسلمان کو ناحق قتل کیا ہوگا تو اس کو دھکے دے کر جنت کے دروازے سے پیچھے ہٹا دیا جائے گا۔“

(الاستیعاب فی معرفۃ الاصحاح: بریرہ مولاۃ عائشہ: ۵۹۷/۴، دار الجلیل، بیروت)

نہایت حق گو، بردبار، خیر اندیش، حب رسول، استغناء، زہد و قناعت کے اوصاف سے معمور تھیں، اہل بیت سے بے انتہا محبت کرتیں، دیگر متعلقین کا بھی احترام فرماتیں، عبادت الہی کی بڑی شوقین، بیانِ احادیث کے وقت غایت محبت سے رقت طاری ہو جاتی اور آنکھیں تر ہو جاتیں۔

## اسلام کے چند مسائل

حضرت بریرہ رضی اللہ عنہا سے اسلام کے چند ایک مسائل معلوم ہوئے، علامہ سید سلیمان ندویؒ نے ”سیرت عائشہ“ میں صحیح بخاری کے حوالے سے یہ نقل کیا ہے کہ حضرت عائشہ صدیقہ رضی اللہ عنہا فرماتی تھیں کہ بریرہ رضی اللہ عنہ کے ذریعہ اسلام کے تین احکام معلوم ہوئے:

۱۔ الولاء لمن اعتق، یعنی ولایت (وراثت) کا حق آزاد کردہ شخص کو ہوتا ہے۔

۲۔ غلامی کی حالت میں اگر ایک غلام اور ایک باندی کا نکاح ہو جائے اور بیوی آزاد ہو جائے اور شہر غلامی کی حالت میں رہے تو بیوی کو حق حاصل ہے کہ وہ اپنے سابق شوہر کو شوہری میں رکھے یا نہ رکھے۔

۳۔ اگر کسی مستحق کو صدقہ کا کوئی مال ملے اور وہ اپنی طرف سے غیر مستحق کو ہدیہ پیش کرے تو اس غیر مستحق

کو اس کا لینا جائز ہوگا۔ (الطبقات الکبریٰ لابن سعد: ۸/۱۰۲، دار الکتب العلمیہ، بیروت)

## صحابہ کا احترام

تمام ہی لوگ ان کو بڑی عزت اور قدر کی نگاہ سے دیکھتے، خلفاء راشدین بھی ان کی تکریم فرماتے، خلیفہ اول حضرت ابو بکرؓ ان کے گھر تشریف لے جاتے اور ان کی ضروریات کے بارے میں دریافت کرتے، حضرت عمر فاروقؓ کی تو یہ کیفیت ہوتی کہ انہیں دیکھ کر راستے میں چلتے ہوئے رک جاتے اور اس وقت تک قدم نہیں اٹھاتے جب تک وہ خود نہ چل پڑتی، دریافت کرنے پر فرمایا: تمہیں معلوم کہ یہ کون ہیں: یہ نہایت معزز خاتون ہیں، میرے نزدیک یہ سب سے زیادہ لائق تعظیم ہیں، جب تک یہ کھڑی رہیں گی یا مجھے اجازت نہیں دیں گی میرے قدم حرکت نہیں کریں گے۔

## وفات:

حضرت بریرہ رضی اللہ عنہا کا سن وفات معلوم نہیں البتہ مختلف روایات سے معلوم ہوتا ہے کہ وہ نبی کریم

صلی اللہ علیہ وسلم کے وصال کے بعد بہت عرصہ بقید حیات رہیں۔ اور انتقال یزید بن معاویہ کے عہد سلطنت میں ہوا۔

## سیدنا سعد بن ابی وقاص رضی اللہ عنہ

از: مولانا عبدالرشید طلحہ نعمانی قاسمی \*

حضرت سعد بن ابی وقاص رضی اللہ عنہ کا شمار پہلے پہل اسلام قبول کرنے والے اُن جلیل القدر صحابہ کرامؓ میں ہوتا ہے، جن کو زبان نبوت ﷺ سے زندگی ہی میں جنت کی بشارت سنائی گئی، جنہوں نے دین اسلام اور اس کی تبلیغ و اشاعت کے لیے ہر قسم کی قربانی پیش کی، کم سنی میں حلقہ بہ گوش اسلام ہوئے، قبول حق کی پاداش میں مسلسل اذیت و ابتلا سے دوچار اور شعب ابی طالب کے محاصرے میں ظلم و ستم کا شکار رہے، ہجرت کے موقع پر اپنے کم سن بھائی کے ہم راہ مرکز اسلام کی جانب پیش قدمی کرنے والوں میں سرفہرست رہے، تمام غزوات میں اپنی بسالت و شجاعت کے جوہر دکھانے والے بہادر اصحاب رسولؐ میں سب سے نمایاں رہے، وفات رسول ﷺ کے بعد خلافت راشدہ کو مضبوط و مستحکم کرنے میں کلیدی کردار ادا فرماتے رہے۔ کہا جاتا ہے کہ میدان جنگ میں آپ کی ذات فتح و نصرت کی نوید تھی، آپ سپہ سالاری اور تیغ زنی میں حضرت خالد بن ولیدؓ کے ہم سر شمار کیے جاتے تھے، سیاست و تدبیر میں حضرت عمرو بن العاص اور حضرت معاویہ رضی اللہ عنہما سے پیچھے نہیں تھے۔ الغرض: دعوت و تبلیغ، تدبیر و سیاست، جہاد و قیادت، اور گورنری و سفارت جیسے تمام معاملات میں آپ کی ذات والا صفات قابل تقلید اور نمونہ اتباع ہے۔

### سوانحی نقوش:

آپ کا نام: سعد، ابو اسحق کنیت، والد کا نام: مالک اور والدہ کا نام: حمنہ تھا، سلسلہ نسب کچھ اس طرح ہے، سعد بن مالک بن وہیب بن عبد مناف بن زہرہ بن کلاب بن مرہ بن کعب بن لوی بن غالب بن فہر بن نصر بن کنانہ القرشی الزہری، چونکہ آں حضرت ﷺ کا زہری خاندان نانہالی رشتہ تھا، اس لیے حضرت سعدؓ رشتہ میں آپ کے ماموں تھے، سرورِ کائنات ﷺ خود بھی بارہا اس رشتہ کا تذکرہ فرماتے تھے۔

حلیہ مبارک: آپ کا قد بلند و بالا، جسم فریبہ، سر بڑا اور ہاتھ کی انگلیاں نہایت موٹی اور مضبوط تھیں۔



**قبول حق اور استقامت:** جس سال رسول اللہ ﷺ نے اعلان نبوت فرمایا، اسی سال سیدنا حضرت سعد بن ابی وقاصؓ نے اسلام قبول کیا اس وقت آپؐ کی عمر سترہ برس تھی آپؐ اپنے اسلام لانے کا واقعہ خود بیان کرتے ہیں کہ ایک رات میں سویا ہوا تھا کہ خواب میں دیکھا، تہہ در تہہ تاریکیوں میں ڈوبا ہوا ہوں کہ اچانک ایک چمکتا ہوا چاند نمودار ہوا، میں اس کی طرف چل پڑا، دیکھا تو میرے آگے زید بن حارثہؓ، علی بن ابی طالبؓ اور ابوبکر صدیقؓ ہیں پس میں صبح بیدار ہوا تو تلاش کے بعد پتہ چلا کہ رسول اللہ ﷺ خفیہ طور پر دین کی دعوت دے رہے ہیں میں سمجھ گیا کہ میرا رب میرے ساتھ بھلائی کرنا چاہتا ہے۔ چونکہ آپؐ کے حضرت ابوبکر صدیق رضی اللہ عنہ کے ساتھ خوشگوار مراسم تھے، اس لیے اگلے ہی روز جب ان سے ملاقات ہوئی تو انہوں نے اپنا وہ خواب بیان کیا، جس پر حضرت ابوبکر صدیق رضی اللہ عنہ نے انہیں دین اسلام اور پیغمبر اسلام کے بارے میں بہت کچھ بتایا اور اس حقیقت سے بھی آگاہ کیا کہ وہ تین افراد جنہیں تم نے خواب میں اندھیرے کے بجائے روشنی میں دیکھا ہے، وہ تینوں (زید بن حارثہؓ، علی بن ابی طالبؓ، اور خود ابوبکر صدیقؓ) کفر و شرک کے اندھیروں سے نکل کر اب ”ایمان“ کی روشنی میں آچکے ہیں۔ حضرت ابوبکرؓ کی دعوت پر حضرت سعدؓ قبول حق کے لیے تیار ہو گئے، اُس وقت رسول اللہ ﷺ مکہ شہر کے مشہور محلہ ”اجیاد“ میں ایک پہاڑی گھاٹی میں تشریف فرما تھے، یہ دونوں حضرات وہاں پہنچے، حضرت سعد بن ابی وقاصؓ نے اپنی آمد کا مقصد بیان کیا اور رسول اللہ ﷺ کے سامنے کلمہ حق پڑھتے ہوئے دین اسلام قبول کیا، رسول اللہ ﷺ کی بعثت کے بعد وہ محض ساتواں دن تھا۔ جب سیدنا حضرت سعدؓ کے قبول اسلام کی خبر ان کی والدہ تک پہنچی تو شدید غضبناک ہو گئیں اور باپ دادا کا دین چھوڑنے پر ملامت کرنے لگیں اور کہا کہ اگر تو نے یہ نیا دین نہ چھوڑا تو میں کھانا پینا چھوڑ دوں گی حتیٰ کہ اسی بھوک کی حالت میں مر جاؤں گی۔ حضرت سعدؓ نے کہا کہ امی جان! اگر چہ آپ مجھے بہت عزیز ہیں مگر رسول اللہ ﷺ کے سامنے آپ کی کوئی حیثیت نہیں ہے اگر آپ میں ہزار جانیں بھی ہوں اور ایک ایک کر کے نکل جائیں، تب بھی میں دین اسلام نہیں چھوڑ سکتا۔ جب ماں نے دیکھا کہ بیٹا اپنے فیصلے میں اٹل ہے تو اس نے بھوک ہڑتال کا ارادہ ختم کر دیا۔

**ازواج:** حضرت سعدؓ نے مختلف اوقات میں متعدد شادیاں کیں، آپ کی ازواج کے نام یہ ہیں:

- (۱) بنت الشہاب (۲) بنت قیس بن معدی کرب (۳) ام عامر بنت عمرو (۴) زبد (۵) ام بلال بنت ربیع (۶) ام حکیم بنت قارظ (۷) سلمیٰ بنت حفص (۸) ظبیہ بنت عامر (۹) ام حجر۔
- حضرت سعدؓ کی چونتیس اولادیں تھیں، ان میں سے لڑکے سترہ تھے اور لڑکیاں بھی اسی قدر تھیں۔ سب

کے نام حسب ترتیب درج ذیل ہیں۔

لڑکے: (۱) اسحاق اکبر (۲) عمر (۳) محمد (۴) عامر (۵) اسحاق اصغر (۶) اسماعیل (۷) ابراہیم (۸) موسیٰ (۹) عبد اللہ (۱۰) عبد اللہ اصغر (۱۱) عبد الرحمن (۱۲) عمیر اکبر (۱۳) عمیر اصغر (۱۴) عمرو (۱۵) عمران (۱۶) صالح (۱۷) عثمان۔

لڑکیاں: (۱) ام الحکیم کبریٰ (۲) حفصہ (۳) ام القسّم (۴) کلثوم (۵) ام عمران (۶) ام الحکیم صغریٰ (۷) ام عمرو (۸) ہند (۹) ام الزبیر (۱۰) ام موسیٰ (۱۱) حمّہ (۱۲) ام عمر (۱۳) ام ایوب (۱۴) ام اسحاق (۱۵) رملہ (۱۶) عمرہ (۱۷) عائشہ۔

## فضائل و مناقب:

حضرت سعید بن مسیب کہتے ہیں کہ میں نے حضرت سعد بن ابی وقاص سے سنا، انہوں نے کہا کہ جس دن میں اسلام لایا، اسی دن دوسرے (سب سے پہلے اسلام میں داخل ہونے والے حضرات صحابہ) بھی اسلام میں داخل ہوئے ہیں اور میں سات دن تک اسی طور پر رہا کہ میں اسلام کا تیسرا فرد تھا۔ (صحیح بخاری)

حضرت قیس بیان کرتے ہیں کہ میں نے سعد بن ابی وقاص رضی اللہ عنہ سے سنا، وہ بیان کرتے تھے کہ عرب میں سب سے پہلے اللہ کے راستے میں، میں نے تیر اندازی کی تھی (ابتداء اسلام میں) ہم نبی کریم صلی اللہ علیہ وسلم کے ساتھ اس طرح غزوات میں شرکت کرتے تھے کہ ہمارے پاس درخت کے پتوں کے سوا کھانے کے لیے کچھ بھی نہ ہوتا تھا، اس سے ہمیں اونٹ اور بکریوں کی طرح اجابت ہوتی تھی۔۔۔۔۔ (صحیح بخاری)

حضرت جابر بن عبد اللہ رضی اللہ عنہ کہتے ہیں کہ سعد بن ابی وقاص رضی اللہ عنہ آئے تو نبی اکرم صلی اللہ علیہ وسلم نے فرمایا: ”یہ میرے ماموں ہیں، تو مجھے دکھائے کوئی اپنا ماموں“۔ (جامع ترمذی)

حضرت سعد بن ابی وقاص رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”اے اللہ! سعد جب تجھ سے دعا کریں تو ان کی دعا قبول فرما“۔ (جامع ترمذی)

حضرت علی رضی اللہ عنہ سے روایت ہے کہ رسول اللہ صلی اللہ علیہ وسلم نے اپنے ماں باپ کو کسی کے لیے جمع نہیں کیا (یعنی یوں نہیں فرمایا کہ میرے ماں باپ تجھ پر فدا ہوں) مگر سعد بن مالک رضی اللہ عنہ (یعنی سعد بن ابی وقاص رضی اللہ عنہ) کے لیے، آپ صلی اللہ علیہ وسلم نے احد کے دن ان سے فرمایا ”تیرا ماراے سعد! فدا ہوں تجھ پر میرے ماں باپ۔“ (صحیح مسلم)

دوسری روایتوں میں حضرت طلحہؓ اور حضرت زبیرؓ کی نسبت بھی ایسے ہی جملے نبی پاک ﷺ سے منقول ہیں، بنا بریں محدثین کا فیصلہ ہے کہ غزوہٴ احد میں یہ فخر صرف حضرت سعد بن ابی وقاصؓ کے لیے مخصوص تھا۔

(فتح الباری کتاب المناقب سعد وقاصؓ)

حضرت عائشہ بنت سعد اپنے والد سے بیان کرتی ہیں کہ نبی کریم ﷺ کے سامنے کھانا رکھا ہوا تھا، آپ ﷺ نے فرمایا: اے اللہ! کسی ایسے آدمی کو اس کھانے کی طرف لے آ، جس سے تو محبت کرتا ہو اور وہ تجھ سے محبت کرتا ہو۔ اتنے میں سیدنا سعد بن ابی وقاص رضی اللہ عنہ آ گئے۔ (سنن دارمی)

## غزوات میں شرکت:

غزوہٴ بدر: معرکہ بدر سے مستقل غزوات کا آغاز ہوا۔ حضرت سعد بن ابی وقاصؓ نے اس جنگ میں غیر معمولی شجاعت و جان بازی کے جوہر دکھائے اور سعید بن العاص سرخیل کفار کو تیر تیغ کیا، حضرت سعدؓ کو اس کی ذوالکلیفہ نامی تلوار پسند آ گئی تھی، اس کو لیے ہوئے بارگاہِ نبوت میں حاضر ہوئے چونکہ اس وقت تک تقسیم غنیمت کے متعلق کوئی حکم نازل نہ ہوا تھا اس لیے ارشاد ہوا کہ جہاں سے اٹھائی ہے وہیں رکھ دو۔ حضرت سعدؓ کے برادر عزیز حضرت عمیرؓ اس جنگ میں شہید ہوئے تھے؛ اس لئے کچھ تو ان کی مفارقت کا صدمہ اور کچھ تلوار نہ ملنے کا افسوس غرض غمگین و ملول واپس آئے؛ لیکن تھوڑی ہی دیر کے بعد سورہٴ انفال نازل ہوئی اور سروسرور کائنات ﷺ نے ان کو بلا کر تلوار لینے کی اجازت دے دی۔ (مسند جلد ۸۰ اور مسلم مناقب سعد وقاصؓ)

غزوہٴ احد: ۳۔ یہ میں غزوہٴ احد پیش آیا اس جنگ میں تیر اندازوں کی خطا سے اتفاقاً مسلمانوں کی فتح شکست میں تبدیل ہو گئی اور ناگہانی حملہ کے باعث اکثر غازیوں کے پاؤں اکھڑ گئے؛ لیکن حضرت سعد بن ابی وقاصؓ ان ثابت قدم اصحاب کی صف میں تھے جن کے پائے استقلال کو اخیر وقت تک لغزش نہ ہوئی۔ حضرت سعدؓ تیر اندازی میں کمال رکھتے تھے اس لیے جب کفار کا زغہ ہوا تو رسول اللہ ﷺ ان کو اپنے ترکش سے تیر دیتے جاتے اور فرماتے جاتے: ترجمہ: اے سعد! تیر چلا میرے باپ ماں تجھ پر فدا ہوں۔

(بخاری کتاب المغازی غزوہٴ احد)

متفرق غزوات: غزوہٴ احد سے فتح مکہ تک جس قدر معرکے پیش آئے حضرت سعدؓ بہادری و جانبازی کے ساتھ سب میں پیش پیش رہے پھر فتح مکہ کے بعد غزوہٴ حنین میں اسی فدائیت و جان نثاری اور استقلال و پامردی کا ثبوت پیش کیا جس کا اظہار غزوہٴ احد میں کر چکے تھے۔ غزوہٴ طائف اور تبوک کی فوج کشی میں بھی شریک تھے پھر ۱۰۔ یہ میں سروسرور کائنات ﷺ نے حجۃ الوداع کا قصد فرمایا تو حضرت سعد بن ابی وقاصؓ ہمراہ تھے؛

لیکن مکہ پہنچ کر سخت علیل ہو گئے یہاں تک کہ جب رسول اللہ ﷺ عیادت کے لیے تشریف لائے تو زندگی سے مایوس ہو کر عرض کرنے لگے یا رسول! میں مالدار آدمی ہوں؛ لیکن ایک لڑکی کے سوا کوئی وارث نہیں ہے اس لیے اگر اجازت ہو تو اپنا دو ٹکٹ مال کا خیر میں لگا دوں؟ ارشاد ہوا "نہیں!" پھر عرض کیا "دو ٹکٹ نہیں تو نصف سہی" حکم ہوا "نہیں" صرف ایک ٹکٹ اور یہ بھی بہت ہے! تم اپنے وارثوں کو مالدار تو نگر چھوڑ کر جاؤ کہ وہ لوگوں کے سامنے دست سوال نہ پھیلاتے پھر میں تم جو کچھ بھی خدا کی رضا جوئی کے لیے صرف کرو گے اس کا اجر ملے گا یہاں تک کہ اپنی بیوی کے منہ میں جو لقمہ ڈالتے ہو اس کا بھی ثواب پاؤ گے۔ (مسلم، کتاب الوصیۃ)

## ایک مبارک پیشین گوئی:

حضرت سعد رضی اللہ عنہ سے اس قدر محبت ہو گئی تھی کہ مکہ میں مرنا بھی پسند نہ تھا، بیماری جس قدر طول پکڑتی جاتی تھی اس قدر ان کی بے قراری بڑھتی جاتی تھی رسول اللہ ﷺ نے اشک باردیکھ کر پوچھا "روتے کیوں ہو؟" عرض کیا: معلوم ہوتا ہے کہ اسی سرزمین کی خاک نصیب ہوگی جس کو خدا اور رسول اللہ ﷺ کی محبت میں ہمیشہ کے لیے ترک کر چکا تھا۔ رسول اللہ ﷺ نے تسلی دیتے ہوئے ان کے قلب پر ہاتھ رکھ کر تین دفعہ دعا فرمائی: اللھم اشف سعداً! اللھم اشف سعداً! (مسلم شریف) ترجمہ: اے خدا سعدؓ کو صحت عطا کر، سعدؓ کو صحت عطا کر۔ رسول اللہ ﷺ کے دہن مبارک سے جو الفاظ نکلے تھے وہ اس مریض بستر مرگ کے لیے آب حیات ثابت ہوئے یعنی دعا مقبول ہوئی اور وہ صحت مند و تندرست ہو گئے، ساتھ ہی آپ علیہ السلام نے یہ بشارت سنائی کہ اے سعدؓ تم اس وقت تک نہ مرو گے جب تک تم سے ایک قوم کو نقصان اور دوسری قوم کو نفع نہ پہنچ جائے۔ یہ پیشین گوئی عجبی فتوحات کے ذریعہ پوری ہوئی جن میں عجم قوم نے آپ کے ہاتھوں سے نقصان اور عرب قوم نے فائدہ اٹھایا۔ مکہ سے واپس آنے کے بعد اسی سال رسول اللہ ﷺ نے وفات پائی اور حضرت ابوبکر صدیقؓ سقیفہ بنی ساعدہ میں کثرت آراء سے مسند نشین خلافت ہوئے، حضرت سعد و قاصؓ نے بھی جہور کا ساتھ دیا اور خلیفہ اول کے ہاتھ پر بلا توقف بیعت کر لی۔ خلیفہ اول نے صرف سوا دو برس کی خلافت کے بعد داعی حق کو لبیک کہا اور فاروق اعظمؓ کو جانشین کر کے رحلت گزین عالم جادواں ہوئے۔ اس وقت اندرونی مہمات کا فیصلہ ہو کر شام و عراق پر فوج کشی کی ابتدا ہو چکی تھی، حضرت عمرؓ نے مسند نشین ہونے کے ساتھ ہی تمام عرب میں جوش و خروش کی روح پھونک دی اور ان حملوں کا انتظام زیادہ وسیع پہانہ پر قائم کر دیا، خصوصاً عراق کی فوج کشی پر سب سے پہلے توجہ کی۔ حضرت سعد بن ابی وقاصؓ کے کارناموں کا تعلق تمام تر اسی سرزمین سے ہے، آپ عراق میں امرائے افواج اسلامیہ میں ایک تھے۔ ہم فارس کے سپہ سالار اور مدائن کسری کے

فاتح آپ ہی ہیں۔ سیدنا عمر فاروقؓ کی جانب سے ایک مدت تک والی عراق رہے۔ پھر سیدنا عثمانؓ کی طرف سے کوفہ کے والی ہوئے۔ شہر کوفہ اور نہر سعد آپ ہی کے عہد ولایت کی یادگار ہیں۔

## دور قن اور عرب ملت گزینی:

حضرت سعد بن ابی وقاص رضی اللہ عنہ جب سلطنت فارس کا دار الحکومت ”مدائن“ فتح کر چکے اور وہاں مسلمانوں کا قبضہ خوب مستحکم ہو چکا، تب خلیفہ وقت حضرت عمر بن خطاب رضی اللہ عنہ نے انہیں یہ پیغام بھیجا کہ مدائن فتح ہو جانے کے بعد اسے اپنا مستقل مرکز نہ بنایا جائے؛ بلکہ اس مقصد کے لیے کسی مناسب جگہ کا انتخاب کر کے وہاں ایک نیا شہر بسایا جائے۔ چنانچہ اس حکم کی تعمیل کرتے ہوئے سپہ سالار اعلیٰ حضرت سعد بن ابی وقاص رضی اللہ عنہ نے اپنے چند معاونین کے ہمراہ مناسب مقام کی تلاش شروع کی، اور اس مقصد کے لیے کافی تگ و دو اور غور و فکر کا سلسلہ چلتا رہا، آخر ان حضرات کو دریائے فرات کے کنارے ایک جگہ کافی پسند آئی، اور پھر انہوں نے (۱۷ھ ہجری میں) وہاں نیا شہر آباد کیا، جسے بہت بڑی فوجی چھاؤنی ہونے کے علاوہ ایک جدید اور خوب ترقی یافتہ شہر کی حیثیت سے دیکھا جانے لگا، اس نئے شہر کا نام ”کوفہ“ تھا۔

کئی سال آپ کوفہ کے والی رہے اور وہاں سے دوسرے معزولی کے بعد مدینہ طیبہ میں عزالت نشینی اختیار کر لی، یہاں تک کہ جب خلیفہ ثالث کے آخری عہد حکومت میں فتنہ و فساد کا بازار گرم ہوا تو یہ ہنگامہ بھی ان کی گوشہ گیری میں مخل نہ ہو سکا، البتہ جب مفسدین نے کاشانہ خلافت کا محاصرہ کر لیا تو ان کو سمجھانے کی کوشش کی؛ مگر ناکام رہے۔

حضرت عثمانؓ کی شہادت کے بعد حضرت علیؓ کے ہاتھ پر بیعت کی؛ لیکن معاملات ملکی سے بے تعلق رہنے کی روش پر اس وقت بھی قائم رہے، چنانچہ حضرت علیؓ جب حضرت طلحہؓ و حضرت زبیرؓ کے مقابلہ میں اپنی فوج کے ساتھ روانہ ہوئے تو لوگوں نے ان کو بھی ساتھ چلنے کی دعوت دی، لیکن انہوں نے معذرت کر لی، اسی طرح حضرت علی مرتضیٰؓ اور حضرت معاویہؓ کے منازعات کا فیصلہ کرنے کے لیے جب پناہیت مقرر ہوئی، تو حضرت سعدؓ نے بھی اس خوشی میں کہ اب خانہ جنگیوں اور خونریزیوں کا خاتمہ ہو جائے گا، فیصلہ سننے کے لیے دومۃ الجندل تشریف لائے؛ لیکن جب یہ بے نتیجہ ثابت ہوئی تو پھر اپنے عزالت کدے میں واپس آگئے اور تمام جھگڑوں سے قطعی طور پر کنارہ کش رہے۔ (طبقات ابن سعد)

## وفات:

حضرت سعدؓ حیاتِ مستعار کے اخیر مرحلے میں تھے، قوی مضحل ہو چکے تھے اور آنکھوں کی بینائی بھی جاچکی تھی؛ یہاں تک کہ ۵۵ھ میں آپ نے دنیائے دنی کو خیر باد کہا۔ جنازہ مدینہ لایا گیا، مسجد نبوی میں ازواجِ مطہرات کے حجروں کے سامنے نماز جنازہ ادا کی گئی، مروان بن الحکم نے نماز پڑھائی۔

آپ کے فرزند ارجمند نے آخری لمحات کی روئیداد کچھ اس طرح بیان کی ہے کہ: میرے ابا جان کا سر میری گود میں تھا، میں یہ منظر دیکھ کر رونے لگا۔ آپ نے فرمایا: کیوں روتے ہو مطمئن رہو! اللہ تعالیٰ مجھے جنت میں ضرور داخل کرے گا؛ اس لیے کہ رسول اللہ ﷺ کی زبان مبارک سے میں نے بذاتِ خود اپنے جنتی ہونے کی بشارت سنی ہے، بھلا حضور اکرم ﷺ کی زبان رسالت سے نکلے الفاظ بھی غلط ہو سکتے ہیں؟ پھر آپ نے الماری کی طرف اشارہ کیا، اسے کھولا گیا، اس میں ایک چادر پڑی ہوئی تھی، اسے نکالا گیا۔ آپ نے فرمایا: غزوہ بدر میں یہ چادر میرے بدن پر تھی، میں نے اسے بہت سنبھال کر رکھا ہے، مجھے اس کا کفن پہنایا جائے، بوسیدہ ہے تو کیا ہوا؟ میری دلی خواہش ہے کہ یہ بابرکت اور تاریخی چادر میرے ساتھ قبر میں جائے۔ اتنا کہا اور پاکیزہ روحِ نفسِ غضری سے پرواز کر گئی، مہاجرین بدرین اور عشرہ مبشرہ میں سے سب سے آخر میں آپ ہی کی وفات ہوئی۔ (اسد الغابہ بہ حوالہ حکم راں صحابہ)

(بقیہ صفحہ ۳ سے)

اس میں اللہ اللہ کی صدائیں لگانا، بیٹھیں تو لیٹنے کی بے چینی لیٹے تو اٹھنے کی بے چینی، ارحم الراحمین کی ذات سے امید ہے کہ یہ کرب و کلفتِ محوسینات کا اور علودِ درجات کا سبب بنیں گی، بحرِ غم سے پار ہونے کے لیے موت کو ساحل بنایا جائے گا، زندگی فردوسِ گمشدہ کو پاسکتی نہیں، موت ہی آئی ہے منزل دکھانے کے لیے، بالآخر وہ وقت آیا کہ آپ کی روحِ نفسِ غضری سے پرواز کر کے درجوارِ رحمتِ الہی پہنچ گئی، راستہ کا تھکا مسافر جسے نہ اپنے آبلہ پا کی فکر، نہ تعب و تھکن کی پرواہ، نہ عمدہ کھانوں کی چاہت، نہ قیمتی لباس کی آرزو، نہ لوگوں کی داد و دہش اور تعریفوں کی تمنا آخری نیند سو گیا، اپنے پیچھے ایک گہرا صدمہ چھوڑ گیا جس کا اثر مدتوں رہیگا۔

دعا ہے کہ اللہ تعالیٰ آپ کی تمام دینی مختوں کو شرفِ قبولیت سے نوازے، تقصیرات سے درگزر فرمائے سینات کو حسنات سے مبدل فرمائے۔ اللھم وفقنا لما تحب وترضی واجعل آخرتنا خیرا من الاولى

## سوانح اسلاف، نوجوانانِ ملت کے لئے مشعلِ راہ ہے

از: محمد ندیم الدین قاسمی \*

مفکرین و محققین نے امت کی زبوں حالی، تنزل و انحطاط، اسلام سے دوری، اعمالِ صالحہ کے انجام دہی میں کسل مندی اور غفلت شعاری کی متعدد وجوہات بیان کی ہیں؛ من جملہ ان کے ایک اہم وجہ یہ بھی ہے کہ امت نے اپنا درختاں و تاباں ماضی، اکابرین و اسلاف کی پاکیزہ زندگی، ان کے علمی و عملی کارناموں کو فراموش کر دیا ہے، جس کا لازمی نتیجہ یہ ہے کہ اب جذبوں میں حرارتِ ایمانی ہے نہ حوصلوں میں پختگی، نہ روح میں تازگی، نہ افکار میں بلندی؛ بلکہ پست ہمتی، پشیمردگی، مغربی تہذیب و کلچر انہیں ذریعہٴ نجات، نظامِ اسلام انہیں فرسودہ اور روشن اسلامی تاریخ قصہٴ پارینہ "ان ہی الا اساطیر الاولین" نظر آتی ہے۔

### سوانح اسلاف کا مطالعہ کیوں ضروری؟

تجربہ شاہد ہے کہ بزرگانِ دین کی سوانح اور ان کی حکایات میں ایک خاص نور ہوتا ہے جو سننے والے پر کچھ درجہ وہی اثر رکھتا ہے جو صحبت سے حاصل ہوتا ہے، ایک مقولہ مشہور بھی ہے "عند ذکر الصالحین تنزل الرحمة" (تذکرہٴ صالحین حصولِ رحمت کا ذریعہ ہے)؛ اسی لئے حضرت امام ابو حنیفہ رحمہ اللہ نے فرمایا: "الحکایات عن العلماء ومحاسنهم أحب إليّ لانتها آداب القوم" "علماء کی حکایات اور ان کے محاسن کا تذکرہ میرے نزدیک بہت زیادہ محبوب ہے؛ کیوں کہ وہ قوم کے آداب ہیں۔" اور یہ حقیقت بھی ہے کہ خدا مستوں، خاصانِ خدا کی سوانح، اور ان کے افکار و خیالات، میں سکونِ دل کا خاصا بیش قیمت سرمایہ پنہاں ہوتا ہے، جن کی زندگی کے مطالعہ سے روح کو تازگی، فکر کو پاکیزگی، اور خیالات کو بلندی حاصل ہوتی ہے، جن کی زندگی کے مختلف روشن پہلوؤں سے پس آسندگان کو روشنی ملتی ہے، اس سے احسان شناسی کا جہاں فرض ادا ہوتا ہے تو وہیں نفع رسانی کا جذبہ بھی پروان چڑھتا ہے، معاصی سے رکنے کی ہمت آتی ہے، نیز اسلاف کی زندگیوں کے مطالعہ سے زندگی میں تقویٰ و طہارت، عبادت و ریاضت، حق گوئی، جرأت، خودداری، خودی و خود اعتمادی،

بادشاہوں، حکمرانوں، اور ارباب اقتدار و سلطنت کے سامنے حق گوئی، احقاق حق اور ابطال باطل جیسے صفات پیدا ہوتی ہیں، نیز ان حضرات کے تذکروں سے گم کردہ راہ مسافر کو نشان منزل کا پتہ ملتا ہے۔

تو اسی لئے اب ضرورت اس بات کی ہے کہ آج امت، بالخصوص نوجوانان ملت اسلامیہ کو اپنے اسلاف کی رفعتوں و بلندیوں اور ان کے علمی و فکری کمالات و عجائبات، نیز ان کی پاکیزہ و روح پرور زندگیوں سے متعارف کیا جائے؛ تاکہ امت نئی تہذیب کے دلدل و مادہ پرستانہ طرز زندگی سے اپنے آپ کو نکال کر، اپنے اسلاف کے نقش قدم پر چل سکے۔ اس کے نتیجے میں امت دارین کی فوز و فلاح اور اصلاح و بہتری سے بہرہ یاب ہو جائے۔

احب الصالحین و لست منهم

لعل الله یرزقنی صلاحاً

میں نیک اور صالح لوگوں سے محبت کرتا ہوں اگرچہ میں خود نیک و صالح نہیں ہوں، بعید نہیں کہ اس محبت کی بناء پر اللہ تعالیٰ مجھے بھی صلاح و تقویٰ سے نواز دے۔

اور ایک دوسرے شاعر نے کہا:

تشبهوا ان لم تکنوا مثلهم

فان التشبه بالکرام فلاح

اہل اللہ اور صلحاء کی مشابہت اختیار کرو؛ اگرچہ تم ان کے مشابہ نہیں ہو، بیشک اہل اللہ اور نیک لوگوں کی مشابہت اختیار کرنے میں بھی کامیابی و کامرانی اور فلاح و سعادت ہے۔

(بقیہ صفحہ ۳۲ سے)

حباۓ والے کبھی نہیں آتے

حباۓ والوں کی یاد آتی ہے

تحفظ ختم نبوت کی جدوجہد میں اللہ تعالیٰ حضرت مفتی صاحبؒ کی ان عظیم مخلصانہ اور بے لوث خدمات کو قبول فرمائے، اور ہمیں حضرت مفتی صاحبؒ کی ان خدمات کو اپنے لئے مشعل راہ بنانے کی توفیق عطا فرمائے۔ آمین



## منظوم کلام

بروفات حضرت مولانا مفتی محمد عبدالمغنی صاحب نور اللہ مرقدہ

ناظم و بانی مدرسہ سبیل الفلاح بنڈلہ گوڑہ و صدر سٹی جمعیت علماء حیدر آباد

نگارش قلم: سید بشیر احمد فیض نیری سعیدی، نندیال

حسب فرمائش: حافظ سید محمد اسحاق مدظلہ خلیفہ مجاز حضرت مفتی محمد عبدالمغنی صاحب

|                                     |                                             |
|-------------------------------------|---------------------------------------------|
| سویانِ روح کیوں نہ ہو فرقت جناب کی  | ہر دل کو داغ دے گئی رحلت جناب کی            |
| غم سے نڈھال کر گئی چاہت جناب کی     | زندہ ہر ایک دل میں ہے اُلفت جناب کی         |
| اچھا بنا گئی ہے نصیحت جناب کی       | وہ گفتگو میں طاق تھے کردار تھا بلند         |
| ہر ایک پر تھی چشمِ عنایت جناب کی    | حسن سلوک یاد ہے ہم کو جناب کا               |
| دنیا میں کام آئی فراست جناب کی      | سب کو وہ لے کے چلتے تھے اپنے ہوں یا ہوں غیر |
| ہم کو رُلا رُلا گئی فرقت جناب کی    | اُن کی جدائی خلق کو مغموم کر گئی            |
| خُلفاء کے دل دُکھا گئی رحلت جناب کی | عبد القوی کے ساتھ سبھی غمزدہ ہیں آج         |
| اور اک خلاء بنا گئی رحلت جناب کی    | دنیاے ہست و بود سے مُغنی چلے گئے            |
| چاروں صفات اعلیٰ ہیں جناب کی        | تعلیم تزکیہ و نصیحتِ مناظرہ                 |
| سب سے ارادت اور خلافت جناب کی       | ابرار، اختر اور سعید آپ کے شیوخ             |
| یاد آرہی ہے آج ضرورت جناب کی        | دنیا اُلجھ رہی ہے مسائل کے بیچ میں          |
| کر دیں کرم سے اپنے شفاعت جناب کی    | اُمّی لقب رُوف سرکار ہیں رحیم               |

نقش قدم پہ مُغنی کے چلنا ہے ہم کو فیض

یہ بھی ہے ایک حسنِ ارادت جناب کی

# تعزیتی مکتوب

از مجلس تحفظ ختم نبوت نظام آباد

مرسل: مولانا انصار اللہ قاسمی صاحب زید فضلہ

MAJLISE TAHAFUZE  
KHAMTE NUBUWWAT  
TRUST, T.S. & A.P



ختم نبوت  
تاکید برائے ختم نبوت

بِسْمِ اللّٰهِ الرَّحْمٰنِ الرَّحِیْمِ

ملت اسلامیه تحریک ختم نبوت کے بلند پایہ مخلص رہنما سے محروم  
مولانا مفتی عبدالغنی مظاہری کے انتقال پر مجلس تحفظ ختم نبوت ٹرسٹ کا تعزیتی بیان

پریس نوٹ: مولانا انصار اللہ قاسمی آرگنائزر مجلس تحفظ ختم نبوت کے موجب مجلس تحفظ ختم نبوت ٹرسٹ تلنگانہ و آندھرا پردیش کے ارکان و جمہورداران مولانا شاہ جمال الرحمن مفتی، مولانا خالد سیف اللہ رحمانی، مولانا مفتی غیاث الدین رحمانی قاسمی، مولانا حافظ خواجہ جزیہ الدین سبیل مولانا مصطفیٰ الدین قاسمی، مولانا محمد امجد علی قاسمی اور مولانا محمد ارشد علی قاسمی نے ممتاز عالم دین اور تحریک ختم نبوت کے سرگرم و سرکردہ رہنما مولانا مفتی عبدالغنی مظاہری (ناظم مدرسہ کبیل الطلاح) کے سانحہ ارتحال پر اپنے گہرے رنج و غم کا اظہار کیا اور کہا: مولانا مظاہری مجلس تحفظ ختم نبوت ٹرسٹ تلنگانہ و آندھرا پردیش کے نائب صدر تھے، مجلس تحفظ ختم نبوت کے قیام سے پہلے اور قیام کے بعد تحفظ ختم نبوت کے محاذ پر مولانا مفتی عبدالغنی مظاہری نے بہت ہی اہم اور مخلصانہ خدمات انجام دی، انھوں نے نائب صدر کی حیثیت سے مجلس تحفظ ختم نبوت کو مضبوط بنانے میں اپنا بھرپور کردار ادا کیا، چاہے وہ عوامی جلسوں اور مرتبہ پروگراموں میں شرکت ہو، ہنگامی مواقع پر فوری وقت دینا ہو، یادگیر سرگرمیوں میں شریک ہونا ہو، ہر موقع پر انھوں نے ذمہ دارانہ رول نبھایا، چنانچہ آپ کے ہاتھ پر کئی ایک قادیانی مشرف باسلام ہوئے، کامرلہ پاز ضلع سریا پیٹ اور پالا کرٹی ضلع چنگاؤں میں قادیانیت کا بے لوث کرنے کے سلسلہ میں آپ کی خاص نمایاں خدمات رہی، تحفظ ختم نبوت کے محاذ پر اپنی ان بے لوث اور مخلصانہ خدمات کی وجہ سے آپ کی حیثیت تحریک ختم نبوت کے سرگرم و سرکردہ رہنما کی تھی، تحفظ ختم نبوت کے میدان میں آپ کی یہ خدمات ہمیشہ یاد رکھی جائیں گی، بیان کے آخر میں علماء کرام نے کہا: ہم مولانا مفتی عبدالغنی مظاہری کے پسماندگان و مولانا مرحوم کے برادر محترم مولانا محمد عبدالقوی خازن مجلس تحفظ ختم نبوت کی خدمت میں تعزیت مسنونہ پیش کرتے ہیں اور دعا گو ہیں کہ اللہ تعالیٰ مولانا مرحوم کی بلند پایہ دینی و ملی اور تعلیمی خدمات کو قبول فرمائے، ان کی مغفرت فرمائے اور ان کے درجات کو بلند فرمائے۔

محمد انصار اللہ قاسمی

آرگنائزر مجلس تحفظ ختم نبوت ٹرسٹ



تاریخ: ۸ / محرم الحرام ۱۴۴۳ھ

مطابق 18 / اگست 2021

## تحفظ ختم نبوت کی جدوجہد میں

حضرت مولانا مفتی عبدالمغنی مظاہریؒ کا مخلصانہ اور قائدانہ کردار

از: مولانا محمد ارشد علی قاسمی \*

آقا ءدو جہاں، نبی آخر الزماں حضرت نبی کریم ﷺ کا جب وصال ہوا تو صحابہ کرامؓ پر گویا قیامت ٹوٹ پڑی، شدتِ غم کی وجہ سے وہ اپنے آپ میں نہیں رہے، حضرت عمر فاروقؓ تلوار لے کر کھڑے ہو گئے اور فرمایا: اگر کوئی یہ کہے محمد ﷺ انتقال کر گئے تو میں اُس کا سر قلم کر دوں گا، اس دوران خلیفہ اول سیدنا حضرت ابوبکرؓ اپنی صاحبزادی اور رسول اللہ ﷺ کی زوجہ مطہرہ ام المؤمنین حضرت عائشہؓ کے حجرہ میں داخل ہوتے ہیں، آں حضرت ﷺ کے چہرہ انور کا دیدار کرتے ہیں، آپ ﷺ کی پیشانی مبارک کو بوسہ دیتے ہیں، پھر یوں کہتے ہیں: ”بابی انت و اصبی طبت حیثاً و میتاً“ اے اللہ کے رسول! ﷺ میرے ماں باپ آپ پر قربان، آپ کی زندگی بھی قابلِ رشک ہے اور موت بھی۔ (صحیح بخاری، حدیث نمبر: 3667)

یہ بات حضرت ابوبکرؓ نے رسول اللہ ﷺ کے وصال کے موقع پر فرمائی، لیکن آپؐ کی یہ بات اُن نفوسِ قدسیہ، اللہ تعالیٰ کے نیک اور محبوب بندوں اور انبیاء کے وارث علماء دین پر بھی صادق آتی ہے، جنہوں نے دین حق کی حفاظت و اشاعت کے لئے اپنی پوری زندگی وقف کر دی اور پھر اُن کے انتقال کے بعد ایک جم غفیر نے اُن کے جنازہ میں شریک ہو کر اُن کی دینی خدمات کو خراج تحسین اور خراج عقیدت پیش کیا، اس کی وجہ سے ان کی موت بھی قابلِ رشک ہو گئی۔

حضرت مولانا مفتی عبدالمغنی مظاہریؒ [وفات ۸ / محرم ۱۴۴۳ھ، مطابق ۱۸ / اگست ۲۰۲۱ء] بھی اللہ تعالیٰ کے ان ہی نیک اور مخلص بندوں اور انبیاء کے وارثین میں سے تھے، جن کی زندگی اور موت دونوں پاکیزہ تھی، زندگی تو اس لئے کہ وہ ہمہ جہت اور ہشت پہلو دینی و ملی خدمات و جدوجہد سے عبارت تھی اور موت اس لئے کہ آپؒ ایک طویل عرصہ سے بیمار رہے، اس میں آپؒ نے بہت تکلیف اٹھائی، اللہ کے نیک بندوں کے لئے اس طرح کی آزمائش ”کفارہ سینات و رفع درجات کا سبب ہوتی ہے“، گناہوں سے پاک صاف ہو کر آپؒ

اپنے مالک حقیقی کے حضور حاضر ہو گئے، پھر آپؐ کے جنازہ میں ایک جم غفیر کی شرکت سے آپؐ کی مغفرت و بخشش کی امید اور بڑھ گئی جیسا کہ حدیث میں فرمایا گیا، جس مسلمان کے جنازہ میں ۴۰ / مرد شریک ہوں جنہوں نے اللہ تعالیٰ کے ساتھ کسی کو شریک نہ ٹھہرایا ہو تو اللہ تعالیٰ اُس مرحوم مسلمان کے حق میں اُن کی شفاعت (بصورت دعاء مغفرت) قبول فرماتے ہیں (مشکوٰۃ، ج ۱/ ص: ۵۲۳) الحمد للہ حضرت مفتی صاحبؒ کی نماز جنازہ میں اہل حق علماء و حفاظ اور عوام کی کثیر تعداد نے شرکت کی، اس لئے یہ کہنا درست ہوگا ”طبت حیناً و میتاً“۔

حضرت مولانا مفتی محمد عبدالغنی مظاہریؒ ریاستی و ملکی سطح کی تنظیموں میں مختلف نوع کی ذمہ داریوں سے وابستہ تھے، وہ سٹی جمعیۃ العلماء گریٹر حیدرآباد کے صدر عالی قدر تھے، آپؒ مسلمانوں کے دین و ایمان کی حفاظت اور مختلف خارج اسلام باطل فرقوں کے سد باب کے لئے سرگرم معتبر اور باوقار تنظیم ”مجلس تحفظ ختم نبوت ٹرسٹ تلنگانہ و آندھرا پردیش“ کے بانی ارکان میں سے تھے، وہ مجلس تحفظ ختم نبوت ٹرسٹ کے پہلے دن ہی سے ”نائب صدر“ تھے، آپؒ نے مجلس تحفظ ختم نبوت کی تمام تنظیمی سرگرمیوں، مکاتیب کے قیام، مساجد کی تعمیر، عوامی اجتماعات، تربیتی کیمپس، رفاہی و فلاحی خدمات میں بھرپور اور سرگرم حصہ لیتے، اس کے علاوہ اہم اور ہنگامی مواقع پر بحیثیت نائب صدر اپنی ذمہ دارانہ شرکت سے مجلس تحفظ ختم نبوت کے خدام و کارکنان کا حوصلہ بڑھاتے، اس طرح آپؒ نے مجلس تحفظ ختم نبوت کی خدمات کو فروغ دینے میں اپنا ذمہ دارانہ کردار ادا کرتے ہوئے ”نائب صدر“ کے عہدہ کو وقار اور اعتبار بخشا، تحفظ ختم نبوت کی جدوجہد میں حضرت مفتی صاحبؒ کے ساتھ راقم سطور کی ۲۱ / سال رفاقت رہی، اس دوران تحفظ ختم نبوت کے حوالہ سے حضرت مفتی صاحبؒ سے بہت کچھ دیکھنے اور سیکھنے کو ملا، اس میں سے کچھ باتیں اور یادیں قارئین کی نذر ہے:

## 1) مجلس تحفظ ختم نبوت ٹرسٹ کی شاخوں کا قیام:

کسی بھی تنظیم یا ادارہ کی سرگرمیوں کو فروغ دینے اور اُن کو مضبوط بنانے میں تنظیم کی ذیلی شاخوں کا قیام اہم ہوتا ہے، کیوں کہ تنظیم کے ذمہ داران ہر جگہ براہ راست نہیں پہنچ سکتے، دوسرے علاقوں میں تنظیم کے دائرہ کار کو بڑھانے میں مقامی ذمہ دار افراد سے رابطہ اور تال میل ضروری ہوتا ہے۔

ریاستی مجلس تحفظ ختم نبوت کی خدمات کو فروغ دینے کے لئے محلہ واری سطح پر ذیلی شاخوں کے قیام کو ضروری سمجھا گیا، الحمد للہ اس سلسلہ میں حضرت مولانا مفتی عبدالغنی مظاہریؒ نے بحیثیت نائب صدر کا بہت ہی اہم اور بنیادی کردار رہا، دینی مدارس کے جلسوں یا اپنے دعوتی و تبلیغی اسفار کی وجہ سے جہاں کہیں آپؒ کا جانا ہوتا، آپؒ وہاں کے ذمہ دار علماء کو مقامی سطح پر مجلس تحفظ ختم نبوت کے قیام اور اُس کو ریاستی مجلس تحفظ ختم نبوت سے

مربوط کرنے کی طرف توجہ دلاتے، شہر حیدرآباد میں آپ کی توجہ و کوششوں سے کئی ایک علاقوں میں ریاستی مجلس تحفظ ختم نبوت کی ذیلی شاخیں قائم ہوئیں، مثلاً ٹولی چوکی، ایرہ گڈہ، قطب اللہ پور وغیرہ، ان شاخوں کے قیام کے موقع پر منعقدہ اجلاسوں میں آپ کی صدارت رہی اور آپ کے زیر نگرانی شاخوں کے ارکان و عہدیداران کا انتخاب ہوا۔

مورخہ ۵ / مارچ ۲۰۲۱ء کو بعد عشاء مسجد عمر جیڈی محلہ میں ”مجلس تحفظ ختم نبوت حلقہ قطب اللہ پور“ کی تشکیل ہوئی، اس موقع پر حضرت مولانا مفتی عبدالغنی مظاہریؒ ہی کی صدارت و نگرانی میں عہدیداران و ارکان کا انتخاب عمل میں آیا، اگرچہ ان دنوں آپ کی طبیعت ناساز ہی چل رہی تھی، لیکن اُس کے باوجود تحفظ ختم نبوت جیسے عظیم مقصد و مشن کے پیش نظر مفتی صاحب کی آخری شرکت تھی، مولانا انصار اللہ قاسمی آرگنائزر مجلس تحفظ ختم نبوت نے انتقال سے پہلے ماہ رمضان میں حضرت مفتی کی عیادت کی، بڑی مشکل سے حضرت مفتی صاحب گفتگو فرما رہے تھے، اس موقع پر بھی فرمایا: میرا ارادہ تھا کہ ٹولی چوکی، ایرہ گڈہ وغیرہ میں شاخوں کے قیام کے بعد بندہ گوڑہ اور بابانگر کے لئے بھی مجلس تحفظ ختم نبوت ٹرسٹ کی ذیلی شاخ بنادوں، مگر طبیعت خراب ہو گئی اور اس کا موقع ہی نہیں ہوا، گویا آخری وقت تک بھی حضرت مفتی صاحب مجلس تحفظ ختم نبوت کی ترقی و استحکام کے لئے فکر مند تھے۔

## (2) دیہات کے مسلمانوں کی آخری حد تک دلداری:

جو حضرات دیہاتوں میں دینی خدمات و سرگرمیوں کو انجام دینے کا تجربہ رکھتے ہیں، وہ دیہات کے مسلمانوں کے مزاج سے بخوبی واقف ہیں، ہمارے ان مسلمان بھائیوں کا رویہ نہایت روکھا سوکھا ہوتا ہے، سختی اور ترش روئی ان میں زیادہ ہوتی ہے، جب تک مالی امداد یا مادی منفعت کی بات نہ ہو تو کسی بات کو ماننے یا کام میں ساتھ دینے کے لئے تیار نہیں ہوتے۔

مجلس تحفظ ختم نبوت ٹرسٹ کے نائب صدر ہونے کے ناطے حضرت مفتی صاحب کا دیہاتوں میں بہت زیادہ آنا جانا رہا اور وہاں کے مسلمانوں سے گہرا رابطہ بھی رہا، اس لئے آپ نے دیہات کے مسلمانوں کی خشک مزاجی اور ترش روئی کو بہت زیادہ برداشت بھی کیا، لیکن ان کی خبر گیری اور دل داری کے تعلق سے کبھی اپنا دل چھوٹا اور کھٹا نہیں کیا، چنانچہ ایک مرتبہ میں حضرت مفتی صاحب کے ساتھ کاسرلہ پاڑ میں مجلس تحفظ ختم نبوت کے ایک پروگرام میں شریک تھا، یہ دیہات ضلع ملکنڈہ میں فتنہ قادیانیت سے متاثرہ قدیم علاقوں میں سے ہے، مختلف موقعوں پر اس دیہات کے کئی ایک افراد اور گھرانوں نے حضرت مفتی کے ہاتھ پر قادیانیت سے توبہ کی

اور مشرف بہ اسلام ہوئے، اس پروگرام میں حضرت مفتی صاحبؒ مقامی مسلمانوں کے کسی مطالبہ کو فوری طور پر پورا نہیں کر سکے، تو ان بھائیوں نے حضرت مفتی صاحبؒ کے عالم اور بزرگ ہونے کا لحاظ کیئے بغیر اپنے خاص دیہاتی انداز میں حضرت مفتی صاحبؒ کو بہت کچھ کہا، انتہائی سخت اور ناگوار باتیں کی، لیکن آپؒ تحمل اور بردباری کا مظاہرہ کرتے ہوئے انھیں کچھ نہیں کہا، ان کی سخت کلامی بلکہ بدزبانی پر بالکل خاموش رہے۔

اس واقعہ کے بعد رمضان کا مہینہ آیا تو حضرت مفتی صاحبؒ نے اس دیہات والوں کے لئے افطار اور عید نور ڈپیاک کی رقم بھیجنے کو کہا، دیہات کے لوگوں کے ناخوش گوار رویہ کی وجہ سے مجھے کچھ تامل ہو رہا تھا، لیکن اس کے باوجود آپؒ نے کہا: ”نہیں! رقم بھیجنا ہے اور ضرور بھیجنا ہے“ اس پر مجھے اندازہ ہوا کہ حضرت مفتی صاحبؒ پر اُس واقعہ کا کچھ اثر ہی نہیں ہوا اور حضرت مفتی صاحبؒ کے اس سلوک و برتاؤ سے یہ بھی معلوم ہوا کہ دیہات کے مسلمانوں کے ایمان کی حفاظت کے لئے صرف وعظ و نصیحت، تقریر و بیان کے علاوہ کبھی ہمیں اُن کی سخت مزاجی اور ترش روئی کو گوارہ کرنا چاہئے، ہماری دل آزاری کی گئی ہو تب بھی ہمیں ان کی دل داری اور خبر گیری کے لئے تعاون و امداد کی شکلیں جاری رکھنی چاہئے، یہی ہمارے لئے محسنِ انسانیت صلی اللہ علیہ وسلم کی تعلیمات ہیں۔

### (3) تنظیم کے مقصد و مشن سے بے لوث وابستگی:

اجتماعی کاموں میں شرکت اور تنظیمی ذمہ داریوں کا تجربہ رکھنے والے احباب جانتے ہیں کہ بعض مرتبہ اپنے موقف، منشاء اور رائے کے خلاف کوئی بات طے کی جاتی ہے یا تجویز منظور کر لی جاتی ہے، تو کچھ گرانی ہوتی ہے، جو لوگ اجتماعی مقصد و مشن کے تئیں مخلص اور بے لوث ہوتے ہیں، وہ اس گرانی کو ہمیشہ دل میں نہیں رکھتے، وقتی طور پر کچھ ناگواری کا اظہار ہوتا ہے، لیکن وہ اس ”بارِ خاطر“ کو ”غبارِ خاطر“ نہیں بناتے، کچھ وقت کے لئے دل پر بوجھ تو رہتا ہے، پر دل کا داغ اور دھبہ اُس کو نہیں بناتے۔

مجلس تحفظ ختم نبوت کی میٹنگوں میں حضرت مفتی صاحبؒ پابندی سے شریک ہوتے اور اپنی مفید آراء و مشوروں سے نوازتے، کبھی کبھی آراء میں اختلاف بھی ہو جاتا، مگر حضرت مفتی صاحبؒ چوں کہ تحفظ ختم نبوت جیسے عظیم مقصد و مشن کے تئیں مخلص اور بے لوث تھے، اس لئے آراء کا اختلاف تنظیمی کاموں میں حضرت مفتی صاحبؒ کی شرکت و شمولیت پر اثر انداز نہیں ہوا، جب کبھی اور جہاں کہیں مجلس تحفظ ختم نبوت کے عوامی جلسے و اجتماعات اور دیگر سرگرمیاں طے پائیں حضرت مفتی صاحبؒ پوری فراخ دلی و فراغِ چشمی کے ساتھ شریک ہوئے۔

حضرت مفتی صاحبؒ تو اس فانی دنیا سے رخصت ہو گئے، لیکن تحفظ ختم نبوت کے عنوان سے آپؒ کی خدمات ہمیشہ یاد رکھی جائیں گی بل کہ یاد آتی رہیں گی۔ ---- (بقیہ صفحہ ۲۶ پر)

## وہ ایک شجر سایہ دار تھا

آہ (میرے بڑے مامو) حضرت مفتی عبدالمغنی صاحب درجوار رحمت الہی

از قلم: مولانا محمد عبدالقادر فریدی قاسمی \*

فاطر السموات والارض نے اپنی حکمت بالغہ سے ہر شئی کی موت و حیات مقرر کر دی ہے، ہر شئی اپنی حیات متعینہ اور اجل مسمیٰ کی پابند ہے، تقدیم و تاخیر کی کوئی گنجائش نہیں ہے، زندگی اور موت کے عنوان سے عقلائے زمانہ کی چاہتوں اور آرا کے مقابلہ میں انسب، اخیر میعاد وہی ہوتی ہے جو کل فی کتاب مبیین ہے، نہ پیدائش کا وقت کسی کی آرزو کا پابند ہے، نہ وقت واپس کسی کی تمناؤں پر موقوف ہے، زندگی ہے اپنے قبضہ میں نہ اپنے بس میں موت، آدمی مجبور ہے اور کس قدر مجبور ہے، موت و حیات کا معاملہ کسی کی دسترس میں ہوتا، تو نہ کوئی دلہن اپنا سہاگ لٹائی نہ کوئی ماں اپنے لخت جگر کو یوں فراموش کرتی، نہ کوئی بوڑھا باپ اپنے سہارے کو یوں اجاڑتا نہ اولاد اپنے والدین سے یوں محروم ہوتی، غرض یہ کہ یہ سب کارہائے نظام کائنات مشیت خداوندی سے چلتے ہیں اور اس پر تمام احکامات باذن اللہ نافذ العمل ہوتے ہیں، اس کے ہر حکم کے آگے سر تسلیم خم کرنا عبدیت کا ملہ اس کے ہر فیصلہ پر راضی برضار ہونا کمال بندگی ہے۔

کہانی تو اتنی ہے فریب خواب ہستی کی

کہ آنکھیں بند ہوں اور آدمی افسانہ ہو جائے

لیکن کچھ لوگ دنیا میں اپنے اخلاق و کردار، علم و عمل، ورع و تقویٰ، ہمدردی و غم خواری سے ایسی ساکھ قائم کرتے ہیں کہ ان کی موت تنہا ان کی موت نہیں ہوتی ہے؛ بلکہ ان کی موت سے پورا انجمن لرزتا ہے، تحریکوں تنظیموں کی بنیادیں ہلتی ہیں، وابستگان کی امیدیں ٹوٹ جاتی ہیں، ان کے جانے سے دل و دماغ پر اثر، اعصاب پر چوٹ، شجر سایہ دار کا کٹ جانا، ایک آباد محل کا ویران ہو جانا محسوس ہوتا ہے۔

وماکان قیس ہلکہ ہلکہ واحد

ولکنہ بنیان قوم تہدما

یہی کیفیت "میرے بڑے مامو" حضرت مفتی عبدالمغنی نور اللہ مرقدہ و برد مضجعہ کی رحلت پر خصوصاً پورے خاندان کی عموماً ان سے ملحق مدارس، ان سے وابستہ تحریکوں، تنظیموں کی، ان سے متعلق علماء و زعماء کی، ان سے منسلک تلامذہ و متوسلین کی ہے، کیونکہ حضرت مفتی صاحب رحمۃ اللہ علیہ کی شخصیت ہی کچھ ایسی تھی کہ وہ تحریکوں، تنظیموں کیلئے بڑے محرک و متحرک تھے، ملحقہ مدارس کے لیے ذمہ دار فکر مند ناظم و سرپرست تھے، خدمت خلق کے لیے بڑے فعال، حفاظت دین، دفاع صحابہؓ تحفظ ختم نبوت کے لیے غیرت مند مرد مجاہد تھے۔

اولئک آبائی فجئنی بمثلہم

**تعلیم و تربیت:-** حضرت مفتی صاحب رحمۃ اللہ علیہ کی علمی، عملی، روحانی خمیر بالبصیرت صاحب علم و عمل، صاحب ورع و تقویٰ، صاحب نسبت بزرگوں کے خوشہ چیں والدین کے علاوہ نابغہ روزگار، ببحر علماء و اساتذہ کے ہاتھوں تیار ہوئی تھی جو تربیت و تہذیب نفس میں نباض اور ید طولیٰ رکھتے تھے، خصوصاً حضرت شاہ ہردوئی رحمہ اللہ کی تربیت و نظر کرم نے تو آپ کو ایک تراشیدہ گوہر بنا دیا تھا، حضرت ہردوئی رحمۃ اللہ علیہ تربیت کے حوالہ سے ایک ماہر نفسیات، کامل مربی، مکمل روحانی معالج معروف و مشہور اصول پسند بزرگ گزرے ہیں، جن کی ڈانٹ میں برق و رعد کا خوف، جن کی مسکراہٹ میں باد و باران کا خوشگوار سماں ہوا کرتا تھا، ہماری بچپن کی نگاہوں نے یہ منظر بھی دیکھا کہ ان کی خفگی میں بے کیفی، خزاں کا ساما حول بن جاتا، اُن کی خوشی، مزاح و مذاق میں ایسا لگتا گویا رعب کا ایک بوجھ تھا جو ہلکا ہو گیا، ایک کڑا کے کی بارش تھی جو برس کر تھم گئی، اب ربیع و بہار کا موسم آ گیا ہے، اس سے اندازہ لگایا جاسکتا ہے کہ ایسے باریک بین معلم و معالج کی تربیت نے حضرت مفتی صاحب کو کس قدر نکھارا ہوگا، پھر علوم عالیہ کے لیے باندہ، مظاہر العلوم سہارنپور کے بافیض، جید الاستعداد، اصحاب نسبت، جبال العلم و العمل، مسند حدیث کے مایہ ناز اساتذہ و محدثین سے استفادہ کا موقع ملا، اور اپنی علمی استعداد کو خوب سے خوب تر سنوارا، یہی وجہ ہے کہ اپنے اساتذہ کے معتمد علیہ رہے، جہاں حضرت مفتی صاحب علمی صلاحیتوں میں پختہ تھے وہیں مسلک و مشرب میں متصلب، اپنے اکابرین کے نقش قدم پر گامزن تھے۔

**میدان کار:-** غالباً 1980 میں افتاء سے سند فراغت حاصل کی، پھر اپنے پیر و مرشد حضرت ہردوئیؒ کی ایما پر مدرسہ فیض العلوم میں اپنے کام کا آغاز کیا، اور دعوت الحق سے منسلک ہوئے، پھر اپنے شیخ کی ہدایت پر جہاں تبادلہ ہوتا رہا وہاں برسر خدمت رہے، اپنے گھر کے ذمہ دار فرد ہونے کے باوجود پلس و پیش نہیں کیا، ایک وفادار غلام کی طرح سر تسلیم خم کیا۔

مٹا کر اپنی ہستی کو سراپا جستجو ہوجا

تو چاہے گا ہوگا جو وہ چاہتا ہے تو ہوجا



شنید کہ جہاں بھی خدمت کے لیے بھیجا گیا پوری جستجو لگن کے ساتھ ہمہ تن مصروف خدمت رہے، اور اپنے شیخ کے مزاج و مذاق کو ان کے نظریہ کو عام کرنے کی جہد مسلسل کی، اور ایک صالح انقلاب لانے میں کامیاب رہے، واضح رہے کہ حضرت ہر دوئی رحمۃ اللہ علیہ کے تین کام بڑے نمایاں رہے، گویا وہی حضرت کا مزاج و نظریہ اور میدان تھا، ایک احیاء سنت، قراءت قرآن با تجوید، تیسرا اصلاح معاشرہ، چوں کہ حضرت مفتی صاحب رحمۃ اللہ علیہ بچپن ہی سے حضرت ہر دوئی رحمۃ اللہ علیہ کے خوشہ چیں، بلکہ آپ کے گھرانے کے پروردہ رہے تھے، ظاہر ہے کہ اسی رنگ میں رنگیں تھے، چنانچہ جہاں خدمت کے لیے بھیجے جاتے وہی چھاپ چھوڑ آتے لیکن حضرت مفتی صاحب کا کمال یہ رہا کہ حالات اور زمانہ کے تقاضوں کی وجہ سے اپنے مزاج میں توسع اور طریقہ کار میں وسعت تو پیدا کیا، قوم و ملت کے لیے بہت سے رفاہی، سیاسی، ملی کام سرانجام دیتے رہے، مگر اپنے شیخ کا مشن تادم حیات جاری و ساری رکھا، حضرت مفتی صاحب کی یہ تڑپ ہوتی کہ کسی طرح لوگوں کا ذہن مدارس کی طرف مائل ہو جائے اور اپنے بچوں کو مدرسہ میں داخل کروائیں اور حافظ قرآن بنائیں، آپ کی ذہن سازی سے سینکڑوں بچوں نے قرآن مجید کا حفظ مکمل کیا، جس طالب علم پر نظر جم جاتی فراغت تک اس کی فکر فرماتے، اس کی ہر مشکل کو آسان فرماتے حفظ کی تکمیل کے بعد اسی ادھیڑ بن میں رہتے کہ کسی طرح یہ طالب عالم عالم دین بھی بن جائے، خود سفر کر کے طلبہ کو لے جاتے، ملک کے مختلف مدرسوں میں ان کا داخلہ عالمیت میں کرواتے، قوم کے بچوں کے لیے یہ تڑپ اب قال قال ہی کسی میں ملتی ہے، اللہ تعالیٰ ان کا وشوں کو آپ کے حق میں صدقہ جاریہ بنائے۔

ایک وقت آیا کہ آپ کو مدرسہ فیض العلوم کا انتظامی ذمہ دار بنایا گیا تو اس کے داخلی انتظام و انصرام کے ساتھ ساتھ اس ادارہ کو اپنی جہد مسلسل سے پورے علاقہ میں متعارف کروایا، کشاں کشاں لوگوں کی طلب اور رجحان میں اضافہ ہونے لگا، عوام الناس میں مقبولیت عامہ حاصل ہونے لگی، پھر ایک وقت آیا کہ آپ کو مقامی دعوت الحق کا نائب ناظم نامزد کیا گیا، آپ نے دعوت الحق میں ایک نئی روح ڈالی، شہر کے لوگ دعوت الحق کی سرگرمیوں سے متعارف ہوئے، ہم نے کم عمری میں دعوت الحق کے تحت ہونے والے اصلاح معاشرہ کے جلسے جس تزک و احتشام کے ساتھ منعقد ہوتے دیکھا ہے وہ قابل دید منظر اور آج کے اس پر آشوب دور میں لائق تقلید اور قابل عمل بھی ہیں۔ فجزاکم اللہ عنا وعن جمیع المستفیدین اجر اجزیلا

دین کے دفاعی کام: یوں تو حضرت مفتی صاحب رحمۃ اللہ علیہ کئی میدانوں کے باہمت شہسوار تھے، وہ اپنے ابتدائی دور میں حفظ القرآن کے ایک کامیاب مدرس بھی تھے، وقتاً فوقتاً عالمیت کی کوئی کتاب آپ سے

متعلق ہو جاتی اسے بھی پڑھاتے، اخیر سالوں میں دورہ حدیث کی جو کتاب بھی حصے میں آئی اس کا بھی درس دیتے رہے، آپ کا اصل ذوق قرآن مجید کی تفسیر کا تھا، شہر کی کئی مساجد میں ہفتہ واری قرآن کے دروس بڑے اہتمام کے ساتھ دیا کرتے تھے، عوامی اذہان کے مطابق قرآن مجید کا درس دینا ان کا کمال تھا، اور یہ کام خالصہً لوجه اللہ بڑے شوق سے انجام دیا کرتے تھے، قرآن سے شغف اور محبت کا یہ عالم تھا تا دم مرض الوفا ت بلا ناغہ رمضان المبارک میں تراویح کے اندر قرآن مجید کا ختم کیا کرتے تھے، باوجود مصروفیات و امراض کے اس کو ترک کرنا گوارا نہیں فرماتے تھے، مرض الوفا ت میں جب تراویح سنانے پر قادر نہیں تھے تو ہر آنے والے کے سامنے آبدیدہ ہو کر اس تکلیف کا اظہار فرماتے ہوئے کہتے کہ مجھے یاد نہیں کہ میں نے کبھی تراویح میں قرآن کا ناغہ کیا ہو، ان تدریسی، تفسیری، قرآنی شغف سے ہٹ کر حضرت مفتی صاحب رحمۃ اللہ علیہ کے میدان کار کے دو کام بڑے نمایاں رہے ہیں گویا وہ ان کی زندگی کا نصب العین رہے ہوں، ایک دفاع صحابہؓ، دوسرے تحفظ ختم نبوت، حضرت مفتی صاحب کا یہ جذبہ تھا پورے علاقہ میں صحابہؓ کی پہچان اور عظمت صحابہؓ جاگر ہو، اس کے لیے اپنی جمعیت کے علم دوست نو جوانوں اور علماء کو لیکر شہر کے چپہ چپہ میں عظمت صحابہؓ کے عنوان سے جلسہ کرا کر امت کو صحابہ کرامؓ کے تئیں بیدار کیا کرتے تھے، ان کی شجاعت و بہادری اور ایمانی غیرت، حب صحابہؓ کا یہ عالم تھا کہ اہل تشیع کے مخصوص علاقہ میں ان کے سینہ پر چڑھ کر صحابہؓ کی عظمت کو بیان کیا کرتے اس کام کے لیے دوسرے علماء کو بھی مہمیز لگاتے، آنے والی ہر رکاوٹ سے مقابلہ کی ہمت دلایا کرتے اور خود راستہ ہموار کر کے دیتے۔

**دوسرا مشن تحفظ ختم نبوت:** حضرت مفتی صاحب رحمۃ اللہ علیہ کا یہ جنون تھا کہ وہ ختم نبوت کے دفاع کے لیے اپنا آرام قربان کرتے، ہر مصلحت کو نظر انداز کرتے، ہر شرانگیزی کا سامنا کرتے، ایسے ایسے دیہاتوں تک پہنچ جاتے جہاں علماء کرام اپنے جانے کو مصلحت کے خلاف سمجھتے، یا ان کی رسائی وہاں ممکن نہیں ہو پاتی، ختم نبوت کا یہ محافظ ریشہ دوانیوں، دھمکیوں کے باوجود پہنچ جاتا، بڑی لجاجت کے ساتھ سمجھاتے، ان کو تائب کرواتے کلمہ پڑھا کر دوبارہ مسلمان بناتے پھر ان کی ایمانی ثبات قدمی اور استقامت کی مستقل فکر فرماتے ان کی ضروریات کا تکفل فرماتے، ان کے یہاں آنے جانے کا سلسلہ قائم رکھتے۔

## میری آخری ملاقاتیں اور ختم نبوت کی فکر

میں اور میرے بہنوئی حافظ ابراہیم صاحب زید مجدہ عیادت کی غرض سے پہنچے، علیک سلیک کے بعد لڑکھڑاتی زبان کے پوچھنے لگے کیا تم اپنے علاقہ کی جمعیت سے وابستہ ہو؟ نفی میں جواب سن کر پھر پوچھا کیا تم تحفظ ختم نبوت کے رکن ہو؟ نفی میں جواب سن کر در د بھرے لہجہ میں ارشاد فرمایا کسی تنظیم سے وابستہ ہو یا نہ ہو آپ

کا اختیار ہے مگر کم از کم تحفظ ختم نبوت کا کارکن ضرور بن جاؤ، کچھ دیر خاموشی کے بعد کہنے لگے شفاعت کا مسئلہ ہے، اس سے قبل کی ایک ملاقات میں ختم نبوت کے حوالہ سے اپنی خدمات اور اس میں پیش آئے دشواریوں کا تذکرہ بڑے درد بھرے لہجہ میں فرماتے رہے، اس کام میں اپنوں کی بے اعتنائیاں، علاقائی تعصب اور غیروں کی گیدڑ بھکیاں سناتے رہے، اس کے بعد فرمایا دین کے کام میں علاقائی عصبیت نہیں ہونی چاہیے، دین کا کام ہے اگر کوئی آگے بڑھ کر کرے تو اس کو اس کام میں اپنا معاون سمجھنا چاہیے، یہ حقیقت ہے کہ آدمی مرض الوفات میں وہی باتیں کرتا ہے جو اس کی زندگی کا ہدف اور اس کی دل کی کڑہن ہوتی ہیں، ہم نیک فالی لیتے ہیں کہ دفاع صحابہؓ دفاع ختم نبوت حضرت مفتی صاحب کی مغفرت کاملہ اور علودرجات کا سبب بنیں گی۔

اتنی تکلیف دہ مرض میں ابتلاء کے باوجود اللہ تعالیٰ سے لگاؤ اس کے ہر فیصلے پر راضی برضار رہنے کا یہ جذبہ تھا کہ بیمار پر سی کی جاتی تو زبان سے یہ جملے سننے کو ملتے الحمد للہ علی کل حال، لک الحمد ولک الشکر ہمدردی، غم گساری، صلہ رحمی کا یہ عالم تھا خود تو بستر مرگ پر تھے؛ لیکن مجھ سے بالمشافہ بھی اور فون پر بھی میرے چھوٹے بھائی حافظ عبدالسیح جنید جو اس وقت کرونا کے شکار موت و زیست کی جنگ لڑ رہے تھے ان کی طبیعت کے بارے میں پوچھتے، دعائیں دیتے، علاج میں بنفس نفیس کھڑے نہ ہو سکنے کے غم کا اظہار فرماتے اور حالات کی بہتری کی خبر سن کر زبان ساتھ نہ دینے کے باوجود جس تڑپ سے وہ الحمد للہ کہتے آج بھی وہ آواز کان سے ٹکراتی ہے تو آبدیدہ ہو جاتا ہوں اور دل مغموم ہو جاتا ہے، افراد خاندان سے قلبی لگاؤ کا یہ عالم تھا کہ اس مرض میں حضرت مفتی صاحب کے چھوٹے فرزند کے بیاہ کی بات نکلی تو کہنے لگے جب تک میرا بھانجہ صحت یاب ہو کر گھر نہیں آ جاتا میرے بہن اور بہنوئی کو سکھ نہیں مل جاتا اس وقت تک شادی کی تاریخ کو مؤخر کیا جائے۔

ایسا کہاں لاؤں کہ تجھ سا کہیں جسے

ایک ملاقات میں عیادت کے بعد رخصت کی اجازت چاہا تو چہرہ سے ایسا محسوس ہوا کہ منشاء کچھ دیر مزید توقف کرنے کا ہے، پھر بیٹھ گیا کچھ لمحات کے بعد مغرب کی اذان کی آواز آئی پھر اجازت لینا چاہا تو آہستہ آواز سے مگر تکلیف کے ساتھ کہنے لگے رک جاؤ یہیں پڑھ لو، ہماری بھی جماعت ہو جائیگی، وہیں باجماعت نماز ہوئی نماز سے فراغت کے بعد اس قدر شدید کرب و الم کے باوجود کہ سجدہ میں جھکتے ہیں تو تکلیف دہ کھانسی کا لمبا سلسلہ شروع ہو جاتا، وہ اس قدر کہ دیکھنے والے بھی اپنے آنسوؤں پر قابو نہ پاسکیں سنن بعد یہ اور اوابین کا بھی اہتمام فرمایا، اس ذوق عبادت کو دیکھ کر دل نے اپنے آپ پر اور اپنی بے ذوقی پر ملامت کیا، غرض طویل علالت، جان لیوا تکلیف، بے چینی کلفت وہ شدت مرض سے کراہنا۔۔۔۔۔ (بقیہ صفحہ ۲۴ پر)

## آہ! استاذ محترم حضرت مفتی محمد عبدالمغنی مظاہریؒ

از: مولانا محمد ممتاز احمد خان حسامی

حضرت مفتی محمد عبدالمغنی صاحب مظاہری رحمہ اللہ میرے اُن اساتذہ میں سے ہیں جن سے بے حد محبت و تعلق کا رشتہ ہے، حضرت مفتی صاحبؒ اپنے تلامذہ کی ہر لائن سے تربیت کرنا چاہتے تھے، رسمی طور پر صرف پڑھنے پڑھانے پر اکتفا نہ فرماتے تھے، بلکہ تعلیم سے متعلق دیگر فنون و علوم سے وابستگی کا شوق طلباء میں اُجاگر کرنا حضرت مفتی صاحبؒ کا وصف خاص اور طرہ امتیاز تھا، تعلیمی مثنویوں میں تقریر و تحریر اور پر طلباء کو اُبھارتے تھے اور اپنی اصلاح و تربیت کی فکر دلاتے رہتے تھے، اسی میدان کے کچھ واقعات سے میرے ذہن میں آ رہے ہیں جسے نوکِ قلم پر لا رہا ہوں۔

● یہ عجیب اتفاق ہے کہ تعلیمی دور میں حضرت مفتی صاحبؒ کی صدارت میں پہلی تقریر ”حُب رسول اللہ صلی اللہ علیہ وسلم“ کے عنوان پر کرنے کی سعادت حاصل ہوئی تھی، اب جب بھی ”حُب رسول اللہ صلی اللہ علیہ وسلم“ کے عنوان سے تقریر کرنے کا موقع نصیب ہوتا ہے، حضرت مفتی صاحبؒ کی یاد تازہ ہو جاتی ہے، اگرچہ آپؒ نہ رہے لیکن یہ اُنہی کا فیض ہے، اللہ کرے کہ احقر کے لئے یہ تقریریں دینی و علمی اور عملی نشاۃ ثانیہ ثابت ہو۔

● احقر کو مفتی صاحبؒ کے پاس قرآن شریف کے ۱۵ پارے حفظ کرنے کی سعادت حاصل ہوئی ہے، اسی درمیان مفتی صاحبؒ ایک بار مجھ کو دعا دیئے، اللہ تعالیٰ تم کو بھی تمہارے جیسے شاگرد نصیب کرے، اس وقت تو یہ دعا سمجھ میں نہیں آئی، جب احقر کا حفظ ختم ہو گیا تقریباً ۵۴ سال بعد ایک بار مدرسہ فیض العلوم جانے کا اتفاق ہوا، حضرت مولانا خلیل الرحمن صاحبؒ سے ملاقات ہوئی، اسی دوران ایک طالب علم مولانا کے پاس آیا، اور استاذ کے ادب کے خلاف لہجہ میں بات کیا، میں نے عرض کیا مولانا! یہ بچہ آپ سے کس طرح بات کر رہا ہے؟ مولانا نے فرمایا: یہ تمہارا دور سمجھ رہے ہیں کیا؟ تب مجھے حضرت مفتی صاحبؒ کی دعا یاد آئی، اسی دعا کی ایک برکت یہ سمجھ میں آئی کہ الحمد للہ اب تک احقر کو کسی ایک استاذ سے بھی شکایت نہیں ہے، اور جہاں تک غور کیا کسی

شاگرد کو بھی مجھ سے کوئی شکایت نہیں ہے۔

● احقر کو مفتی صاحبؒ کے پاس اعدادیہ کی کتابیں پڑھنے کا شرف حاصل ہوا، اول جماعت مدرسہ رحمانیہ میں اور دوم جماعت مدرسہ اشرف العلوم میں پڑھا اس کے بعد کچھ وجوہات کی بنا تعلیمی سلسلہ منقطع ہو گیا، مختصر مدتی کورس میں پڑھتا رہا، ہمارے بعض ساتھی دورہ حدیث کی فضیلت حاصل کرنے کے لئے سہارنپور چلے گئے احقر کو یہ فکر ہوئی کہ کم از کم دورہ حدیث حضرت مولانا حمید الدین عاقل صاحبؒ کے مدرسہ سے ہی کر لینا چاہیئے؛ تاکہ نبی کریم ﷺ کی مجلسوں میں بیٹھنے کا شرف حاصل ہو جائے، اسی سوچ و فکر میں تھا کہ ایک رات خواب میں حضرت مفتی صاحبؒ کی زیارت ہوئی، آپ دفتر میں تھے، احقر ملاقات کے لئے گیا، حضرت نے پوچھا کیا میاں دورہ حدیث میں داخلہ لے لیا، میں نے عرض کیا حضرت اسی سلسلہ میں مشورہ کرنے آیا ہوں، حضرت کے ہاتھ میں فارم کی شکل میں ایک کاغذ تھا، وہ ڈکس میں رکھ کر بند کر دیئے اور مجھ سے فرمایا: جا تیرا داخلہ ہو گیا، یہ اشارہ پا کر احقر دارالعلوم حیدر آباد جا کر دورہ حدیث میں داخلہ لے لیا، اس طرح دورہ حدیث کی فضیلت حاصل ہوئی۔ الحمد للہ

● حضرت مفتی صاحبؒ کبھی کبھی لطیف اور مربیانہ مزاح بھی فرماتے تھے، احقر ایک بار فیض العلوم سے سعید آباد کی طرف پیدل جا رہا تھا، آپ میرے پاس آ کر رکے، اور فرمایا گاڑی پر بیٹھ جاؤ، میں نے عرض کیا حضرت تھوڑی دور ہی جانا ہے، آپ نے فوراً فرمایا تھا اللہ والوں کی تھوڑی دیر کی صحبت بھی فائدہ سے خالی نہیں ہوتی۔

● ایک دفعہ حضرت مفتی صاحبؒ کی مزاج پرسی کی غرض سے ملاقات کے لئے گیا، موقع غنیمت جان کر عرض کیا حضرت میری زندگی کے تقریباً ۳۵ سال آپ کے سامنے گزرے، کوئی قابل توجہ بات یا کوئی ضروری نصیحت فرمائیں اور اپنی زندگی میں پیش آئے کچھ واقعات سنایا، حضرت میرے سر پر ہاتھ رکھ کر بہت دعائیں دیے اور فرمایا: اللہ کی طرف سے یہ تمہیں رہبری ہے۔ اللہ تعالیٰ قبول فرمائے، ”ظاہری طور پر بھی کسی کو اپنا رہبر بنالو بہت فائدہ ہوگا۔ انشاء اللہ“

اللہ تعالیٰ ہم سب محبین اور تلامذہ کو حضرتؒ کی اس نصیحت کو وصیت سمجھ کر عمل کرنے کی توفیق عطا فرمائے۔

## قائدِ احرار حضرت مولانا حبیب الرحمن لدھیانوی ثانیؒ

از قلم: حضرت مولانا غیاث الدین دھام پوری\*

مانا کہ انسان جانے کے لئے ہی آیا ہے، ایک نہ ایک دن یہ سارے محبوب اہل و عیال اور خدمت گار و فاشعار دوست و احباب ہم سے بچھڑ جائیں گے، یہ فلک بوس اور پر شکوہ عمارتیں ہماری نگاہوں سے اوجھل ہو جائیں گی، یہ ٹھٹھیں مارتا ہوا سمندر اور دریا کی تلاطم خیز موجیں ہم سے جدا ہو جائیں گی، گلستاں کی آغوش میں کھلے ہوئے یہ جاذبِ نظر، روح پرور اور خوشنما پھول ہماری نظروں سے غائب ہو جائیں گے، الغرض یہ سارا عالم اور عالم میں بسنے والی ہر چیز کو الوداع کہنا ہوگا، ہر ذی روح کو موت کا ذائقہ چکھنا ہوگا ہر جسدِ خاکی کو خاک میں ملنا ہوگا، اس کے باوجود اس دنیا میں کچھ عظیم اور برگزیدہ شخصیات ایسی ہیں جو اس دنیا سے پردہ کر جانے کے بعد بھی زندہ جاوید رہتی ہیں، جن کی ایثار و قربانی اور خدمات کا دائرہ اتنا وسیع ہوتا ہے کہ تادیر ان کے احسانات کو فراموش نہیں کیا جاسکتا۔ انہی چیدہ اور پاکیزہ شخصیتوں میں سے ایک ہستی مجلسِ احرار کے قومی صدر مولانا حبیب الرحمن لدھیانوی ثانیؒ تھے۔

### اہل اللہ کے قافلے سوتے آخرت رواں دواں

اہل اللہ کے قافلے تیزی سے عالمِ آخرت کی طرف جارہے ہیں گزشتہ کچھ عرصے سے ملک و ملت کی مقتدر اور خالص علمی، شخصیات کی وفات کے حادثات پیش آئے، ایک شخصیت کی وفات سے آنسو خشک نہیں ہونے پاتے کہ دوسری شخصیت داغِ مفارقت دے جاتی ہے، ایسی عظیم ہستیاں اس دار فانی سے دارِ باقی کی طرف کوچ کر گئی ہیں کہ ان کے فراق سے دل و دماغ متاثر اور آنکھیں اشک بار ہیں ان بزرگوں کے ارتحال کے حادثوں نے دلوں پر بجلی گرا دی، ہر جانے والا اپنے پیچھے ایسا مہیب خلاء چھوڑ کر جا رہا ہے کہ جس کے پر ہونے کی امید نظر نہیں آتی، خلوص و للہیت، دین کی سچی تڑپ، تقویٰ، طہارت، سادگی، قناعت اور تواضع ایسی صفات ہیں جو کتابوں میں نہیں؛ بلکہ صرف اور صرف بزرگوں کی صحبت سے حاصل ہوتی ہیں، اور یہ اوصاف موجودہ زمانے

\* سابق استاد جامعہ عربیہ تھوراباندہ، صدر مجلس احرار اسلام، بجنور، یوپی

میں کہیں خال خال ہی ملتے ہیں؛ بلکہ اب تو سمٹ رہے ہیں، اور اس خسارے کی تلافی کا کوئی راستہ نظر نہیں آتا اس اعتبار سے بزرگ علماء کی وفات ملت کا ناقابل تلافی نقصان ہے۔

موت ایک ماندگی کا وقفہ ہے  
یعنی آگے چلیں گے دم لے کر

## ایک شخص ایک کارواں

۱۰ ستمبر ۲۰۲۱ء کی شام لدھیانہ (پنجاب) کی ایک افسردہ شام تھی جو اچانک بہار سے خزاں میں بدل گئی، فرحت و مسرت کی جگہ ہر طرف اداسی چھا گئی، آج عام دنوں کی سی بات نہ تھی، آج کی خاموشی کچھ پراسرار قسم کی تھی، ہر چیز پر ایک بے نام سی اداسی چھائی ہوئی تھی۔ سارا ماحول غمزدہ اور نورنجیدہ تھا، لدھیانہ کے فیلڈ گنج کا بازار ہر وقت بڑا پر رونق رہتا ہے؛ لیکن آج اس پورے علاقے پر بلکہ یوں کہیے کہ پورے پنجاب پر اداسی اور پژمردگی چھائی ہوئی تھی۔ شیر پنجاب مولانا حبیب الرحمن لدھیانوی ثانی، حضرت مولانا مفتی محمد احمد رحمانی لدھیانویؒ کے بڑے صاحبزادے اور اپنے دادا مرحوم بانی مجلس احرار اسلام، بطل حریت، مجاہد آزادی ہند، رئیس الاحرار مولانا حبیب الرحمن لدھیانویؒ کے ہمنام اللہ کے دربار میں حاضر ہو گئے، انا للہ وانا الیہ رجعون، بے اختیار زبان سے نکلا، آگے کچھ کہنے کی گنجائش نہیں تھی، دماغ جیسے ایک نقطے پر ٹھہر گیا، بحمد اللہ مولانا نے ۶۳ سال عمر پائی۔ اور پھر بحکم خدا وہ کتاب زندگی ختم ہو گئی جو ۶۳ برسوں تک جہد مسلسل سے عبارت تھی، سیاسی اور مذہبی انجمنوں کا دھڑکتا ہوا دل مختصر سی علالت کے بعد ہمیشہ کیلئے خاموش ہو گیا، ہندوستان کے مسلمانوں کو عموماً اور اہل پنجاب کو خصوصاً اپنی یتیمی کا احساس ہوا ان کے سروں سے ان کا سایہ عاطفت اٹھ گیا، ایک مخلص خادم قوم نہیں رہا مجلس احرار اسلام ہند کا یہ خادم اپنے رب سے جا ملا۔ آنا فائز میں یہ جانکاہ خبر وائسپ، ٹیلیگرام، انٹرنیٹ، فیس بک، ٹویٹر، پرنٹ و الیکٹرانک میڈیا کے ذریعہ پورے ملک میں جنگل کی آگ کی طرح پھیل گئی، حضرت کی وفات کی خبر سن کر ہر مسلمان کا رخ جامعہ حبیبیہ جامع مسجد لدھیانہ کی طرف ہو گیا، لدھیانہ کے نیل گوں آسمان نے اس سے پہلے ایسا سماں بہت کم دیکھا تھا، صبح کو فیلڈ چوک (شہر لدھیانہ کا مرکزی حصہ) کی دوکانیں بند تھیں، واضح ہو کہ اس سے قبل کسی کی وفات پر لدھیانہ شہر کا یہ مرکزی بازار کبھی بند نہ ہوا تھا، مگر شیر پنجاب کی وفات پر پہلی مرتبہ لوگوں نے اس کو بند دیکھا، مکمل شہر میں ویرانی سی چھائی ہوئی تھی، ہر جگہ افسردگی کا عالم طاری تھا، کیا مسلم اور کیا غیر مسلم ہر ایک کی زبان شیر پنجاب کے محاسن کے تذکروں سے رطب اللسان تھی، قرب و جوار کے لوگ جوق در جوق آنے لگے، ازدحام کثیر کی وجہ سے جنازے کو جامع مسجد

کے مرکزی دروازے کے باہر روڈ پر رکھا گیا؛ تاکہ ہر شخص حضرت کا آخری دیدار بآسانی کر سکے، مگر پھر بھی پولس کے محافظ دستوں کی موجودگی میں لائن لگا کر آخری دیدار کا منظم انتظام کیا گیا، بعد نماز عشاء ختم نبوت زندہ باد، نعرہ تکبیر کی صداؤں کے درمیان جنازہ اٹھا، اس میں شریک ہونے والوں کی کثرت کا یہ عالم تھا کہ اسٹیشن سے لیکر پورا فیلڈ گنج اور اطراف کے سرکل بالکل منجمد تھے، ایسی محبوبیت اور اس قدر مقبولیت مجھے اپنی زندگی میں شاید سننے کو تو ملی مگر دیکھنے کو نہ ملی۔ بہر کیف حضرت مولانا حبیب الرحمن صاحبؒ کی اپنے والد محترم (حضرت مولانا مفتی محمد احمد رحمانی لدھیانویؒ مفتی اعظم پنجاب) ابن مجاہد آزادی رئیس الاحرار حضرت مولانا حبیب الرحمن لدھیانویؒ (المتوفی ۲۷ مئی ۱۹۸۷ء) جو کہ جامع مسجد لدھیانہ میں محو استراحت ہیں، ان کے پہلو ہی میں آخری آرام گاہ بنائی گئی، ارحمہم اللہ جمیعاً و تقبل جہود دھم لصلاح الاسلام و المسلمین و ادخلہم فسیح جناتہ و ارزقہم ثمار الجنة و نعیمہا، آمین

### ایسا کہاں سے لائیں کہ تجھ سا کہیں جسے

مرحوم کی شخصیت ایک پر بہار اور عہد آفریں شخصیت تھی، ایک سچے مجاہد کی طرح ”ول پاور“ بے انتہا تھی، انہوں نے آخری دم تک بیماری نامی کسی چیز کے سامنے ہتھیار نہ ڈالے، نہ شکست مانی۔ وہی زندہ دلی اور بذلہ سنجی جو ان کا طرہ امتیاز تھا آخر تک باقی رہی۔ نہ جانے پرانے زمانے کا یہ انسان اس زمانے میں کیسے پیدا ہو گیا تھا۔ جیسے جیسے حضرت سے قربت بڑھتی گئی تو آپ کے مزاج و مذاق کی بہت سی ایسی باتیں سامنے آتی گئیں جو شاذ و نادر ہی کہیں پائی جاتی ہیں۔ اور ان کو دیکھ کر کہا جاسکتا ہے کہ آپ کو اللہ تعالیٰ نے عبقری الصفات بنایا تھا جو خال خال ہی پیدا ہوتے ہیں اور قسمت ان کو کسی بڑے کام کے لئے دنیا میں بھیجتی ہے۔ اللہ تعالیٰ نے جسمانی وجاہت کے ساتھ روحانی و انسانی صفات کا بھی آپ کو مرقع بنایا تھا، آپ نے اپنی ذاتی وجاہت سے اپنی ذات کو سنوارنے کی فکر نہیں کی؛ بلکہ آپ نے اپنی تمام صلاحیتوں اور اپنے اثر رسوخ کو قوم و ملت کی تعمیر و ترقی کیلئے وقف کر دیا، جس کی وجہ سے اللہ تعالیٰ نے اپنوں اور غیروں میں آپ کو یکساں مقبولیت اور محبوبیت سے نوازا تھا، بہت سی خصوصیتوں کی وجہ سے آپ کی ذات مسلمانان ہند کے لئے ایک مرکزی حیثیت اختیار کر چکی تھی، آج جب کہ وہ ہمارے درمیان موجود نہیں ہیں لیکن یہ خدمات ان کیلئے یقیناً رفع درجات کا سبب بنی ہوں گی۔

### حضرت مولانا حبیب الرحمن ثانیؒ قوم کی آبرو تھے

جب میں نے انہیں پہلی مرتبہ دیکھا تو چونک کر رہ گیا، بلاشبہ وہ شیر بہر کی طرح لگ رہے تھے، چمکتا چہرہ،



کشادہ پیشانی، خوب رو خوبصورت، پر رعب و باوقار، آنکھوں میں غیر معمولی چمک، اندرونی جوش، ہمت مانتے چہرے پر غیر معمولی رونق و بدبہ، درازی قد کے ساتھ ایسا بھاری بھر کم جسم جس سے حسن میں اضافہ ہو، رعب دار شخصیت کے مالک دین کی سر بلندی زندگی کا مشن، خلوص و ایثار، جرأت و شجاعت کا پیکر، ڈاڑھی مولانا کے گورے سرخ چہرے پر ایسی بجتی تھی کہ سبحان اللہ! شیر بھی کھلے جنگل میں ایسا رعب دار کیا ہوگا؟ اور ویسے بھی حضرت کو شیر پنجاب کا لقب ملا ہوا تھا۔ کسی انسان کو شیروں سے تشبیہ دیتے ہوئے تو بہت سے شاعروں اور ادیبوں کو سنا تھا مگر اپنی آنکھوں سے ایسی شخصیت کو دیکھنے کا اتفاق پہلی مرتبہ ہوا جو اس تشبیہ پر سو فیصد مکمل اترتی ہو، اتنی مکمل کہ آپ تھوڑی دیر کے لئے مبہوت ہو کر گرد و پیش سے بیگانہ ہو جائیں۔ جب تک مسلمان مائیں کلمہ پڑھ کر اپنے بچوں کو دودھ پلاتی رہیں گی ان میں ایسے شیر صفت پیدا ہوتے رہیں گے جن کے خنجر کی دھار شیطان کے چیلوں کو خوف زدہ رکھے گی۔ بات یہ ہے کہ اس زمانے میں ان جیسا خود دار، وضع دار اور یاروں کا یار، دنیا گھوم جائے کہیں نہ ملے گا، ایسے لوگ قوم کی آبرو اور زمانے کی پہچان ہوتے ہیں جو قوم و وطن کے لئے اپنا سب کچھ لٹا کر بھی بدلے میں کچھ نہ چاہیں۔ حدیث شریف میں آتا ہے کہ ”خیار ہم فی الجاہلیہ خیار ہم فی الاسلام اذ افقہوا“ (جو لوگ خاندانی ہوتے ہیں زمانہ جاہلیت ہو یا زمانہ اسلام ان کے فطری اوصاف بہ شرط تفقہ ان کا طرہ امتیاز ہوتے ہیں) اتنا کھرا، اتنا بے لوث اور دل صفا بندہ، منافقت، خوشامد اور ریا کاری کی اس مادی دنیا میں چراغ لے کر ڈھونڈنے سے بھی ملنا مشکل ہے۔

### مولانا حبیب الرحمن ثانی اپنے ہمنام دادا مولانا حبیب الرحمن کا پرتو

آپ کی رحلت سے جو غلاء پیدا ہوا ہے وہ پر نہیں کیا جاسکتا، مولانا حبیب الرحمن ثانی اپنے ہمنام دادا مولانا حبیب الرحمن کی طرح سیاسی شعور، جوش عمل، اولوالعزمی میں ہم عصر علماء سے تازنگی نمایاں رہے، حضرت والا کے قلب میں اللہ تعالیٰ نے دینی حمیت و غیرت کا کچھ ایسا ولولہ اور جذبہ بھردیا تھا جو ہمہ دم اور ہمہ تن آپ کو بے تاب رکھتا تھا، نیک بندوں کی قبولیت عند اللہ کی علامتوں میں سے یہ بتائی جاتی ہے کہ ان کی وفات کے بعد لوگ ان کو اسوہ و قدوہ مان کر ان کے نقش قدم پر چلنے کی کوشش کرتے ہیں، اسی طرح ان کے شروع کئے ہوئے دینی کام اور اور تحریکی مشن کے دائرہ کو ان کے دنیا سے چلے جانے کے بعد پہلے سے زیادہ اللہ تعالیٰ وسیع کر دیتے ہیں۔

## جرات و شجاعت اور خلوص کا پیکر

مولانا خلوص ایثار، جرات و شجاعت کا پیکر تھے، جو بھی آپ سے ملتا آپ کی منکسرانہ طبیعت سے ضرور متاثر ہوتا، آپ ہر آنے والے کا خندہ پیشانی سے استقبال کرتے اور اس کی تواضع کرتے، چھوٹوں کے ساتھ شفقت کا معاملہ رہتا، مختلف مسالک و مکاتب فکر کے علماء و قائدین کی قدر فرماتے، ان سے روابط استوار رکھتے، ہر ایک کی دینی و علمی خدمات کا اعتراف کرتے، مولانا کا ایک نمایاں وصف ایمانی جرات اور حق گوئی و بے باکی تھا، امراء و حکام کے ساتھ بھی کوئی رعایت نہ برتتے، ان کے سامنے بے ٹوک اپنا موقف رکھتے اور بلا خوف و تردد صحیح بات کہتے، یہ فدائیانہ جذبات، یہ غیرت و شجاعت، یہ بے خوفی و جرات ہی مسلمانوں کی وہ لافانی اور لازوال روایت ہے جو حب رسول ﷺ کی اعجاز آفریں برکت ہے، جو ہماری آبرو کی ضامن، ہماری پہچان اور مایہ افتخار ہے۔ میرے مشاہدے کے مطابق مولانا کی شخصیت، ڈر، خوف اور اندیشہ ہائے دور دراز سے بعد المشرقین کا فاصلہ رکھتی تھی۔ پنجاب کے امراء و وزراء آپ کی زیارت و ملاقات کو باعث سعادت سمجھتے تھے اور آپ کے در پر حاضری دیتے تھے، مگر آپ کی زندگی میں کوئی تبدیلی نہیں آئی، وہی سادہ رہن سہن، معمول کا کھانا، وہی عام پہناوا، آپ کی ذات میں حمیت دینی کوٹ کوٹ کر بھری تھی، ہر وقت آپ کو یہ فکر دامن گیر رہتی کہ ملت اسلامیہ کو اس کا کھو یا ہوا مقام کیسے حاصل ہو؟

## باوقار عالم دین اور قلندرانہ شان

مولانا ایک باوقار عالم دین اور قلندرانہ شان رکھنے والے قائد و رہنما تھے، تحفظ قانون شریعت کے لئے بے چین رہتے تھے، مسلمانوں کے مسائل سے خصوصی دل چسپی رکھتے تھے، اور اس کے حل کے لئے ہمیشہ سرگرم رہتے تھے، سرکاری انتظامی اور دفاعی محکموں میں بھی ان کا ایک رعب و دبدبہ تھا، دین کی بقاء اور تحفظ کا جذبہ بھی ان میں کوٹ کوٹ کر بھرا تھا، اور اس کے لئے وہ ہر ممکن جتن کرتے رہتے تھے، پنجاب کے مسلمانوں کیلئے تو وہ ایک مضبوط ڈھال تھے، اسی لئے ان کی ایک آواز پر پنجاب کے لاکھوں مسلمان لدھیانہ فیلڈ چوک جامع مسجد میں جمع ہو کر اپنے زندہ دل ہونے کا ثبوت پیش کرتے تھے، عصر حاضر میں علماء کی صف میں جو شخص جدید و قدیم تصورات کا سنگم، اور بیک وقت جلال و جمال کا حسین مرقع بن سکتا تھا وہ مولانا حبیب الرحمن لدھیانوی ثانیؒ تھے۔ قادر مطلق نے انہیں نازک سے نازک موڑ پر سچی بات سلیقے سے کہنے کی مخصوص صلاحیت سے نوازا تھا، حق گوئی اور بے بیباکی میں وہ نسبت موسوی کے حامل معلوم ہوتے تھے۔ ایک قائد کو جن اوصاف و خصوصیات سے متصف ہونا چاہئے ان میں کچھ تو انہیں موروثی طور پر آباد و جد اودعت ہوئیں جیسے ایمان باللہ،

انابت الی اللہ، یقین و توکل، بیدار مغزی، حالات پر نظر، سخاوت، سماحت، رفقاء کا خیال، معاونین کے ساتھ شکر گزاری و ہمدردی، اور دوسروں کے ساتھ درگزر، دسترخوان، پر بھی سبھی کی فکر، جس کا راقم نے خود مشاہدہ کیا۔ یہ اور اس طرح کی دیگر خصوصیات کیوجہ سے انکا یہ حق تھا کہ ان کے کارناموں کو مدون کیا جائے، ان کی قومی تاریخ اور خدمات کو محفوظ رکھا جائے اور ہماری آئندہ نسلوں کو اس سے واقف کرایا جائے۔

## ساعت مسعود

شب جمعہ اور رات کا آخری پہر بلاشبہ ساعت مسعود ہے، باری تعالیٰ کی اس مبارک ساعت میں اپنے بندوں پر خصوصی توجہ ہوتی ہے، شب جمعہ تھی اور وقت پونے بارہ جب مولانا حبیب الرحمن لدھیانوی ثانی کا وقت موعود آپہنچا۔ روح نفس عنصری سے پرواز کر گئی، روح اور جسد میں انقطاع ہو گیا، جسم خاموش اور روح شاداں و فرحاں، اعلیٰ علیین کی طرف پا بہ رکاب، فانی زندگی کا اختتام اور حیات جاودانی کا آغاز، ادھر زندگی کے جھمیلوں میں جلتا ہوا چراغ گل ہوا اور ادھر دوام زندگی کی صبح نمودار ہوئی، بڑا قابل رشک وقت ملا مولانا مرحوم کو، اس وقت خداوند قدوس کے سماء دنیا میں نزول فرمانے کی وجہ سے قلب کو ایک عجیب قسم کے سکون و قرار اور لذت و اشتیاق کی کیفیت میسر ہوتی ہے، یقیناً مولانا مرحوم بھی اس خصوصی توجہ و نظر سے مشرف ہوں گے۔ امید قوی ہے کہ اللہ رب العزت انہیں اپنے یہاں وہ تمام نعمتیں عطا فرمائے گا جو وہ اپنے بندوں کو عطا فرماتا ہے۔

## اوراد و وظائف

آپ کو مبداء فیاض سے جذب و گداز اور عشق و محبت الہی سے وافر حصہ عطا ہوا تھا، بسا اوقات ان کی گفتگو اور بیانات سے محسوس ہوتا کہ وہ باطن کے اعلیٰ مقام پر فائز ہیں وہ عشق نبوی اور محبت الہی کے ایسے واقعات سناتے کہ آنکھیں اشک بار ہو جاتیں، اور احساس ہوتا کہ موصوف کا باطن بہت روشن اور قلب سوز محبت سے لبریز ہے۔ تہجد کے لئے وقت سے پہلے بیدار ہو جانے کا معمول تھا اور اس وقت سے اشراق تک اوراد و اذکار میں لگے رہتے تھے، تہجد کے وقت دعاء کا بھی خوب اہتمام فرماتے، راقم نے اس حالت میں مرحوم کو بار بار دیکھا، افسوس کہ ایک عظیم محسن اور بڑے مخلص کا سایہ سر سے اٹھ گیا، ان کی دعاء ان کی شفقت بڑا سہارا تھی! اب وہ اپنی دعاؤں اور دل نواز شفقتوں کیساتھ قبر میں اتر گئے، اللہ کا فضل ہے کہ راقم کو ان کی نماز جنازہ میں شرکت کی سعادت حاصل ہوئی، ان کی نماز جنازہ میں قریب و بعید کے لاکھوں محبین مخلصین و متعلقین نے شرکت کی، مگر افسوس غفلت شعار ماحول میں ایسے افراد (نگینے) اٹھتے چلے جا رہے ہیں، اور تاریکی بڑھتی چلی جا رہی ہے، منبر و محراب پر جبہ و دستار میں ایسے لوگ دیکھے جا رہے ہیں جو سوز محبت سے عاری اور جذب اندرون سے خالی ہے۔ الا ماشاء اللہ

## پہلی ملاقات کب؟

یاد نہیں پڑتا کہ پہلی ملاقات کب ہوئی اور اس کے بعد تو وقفے وقفے سے ملاقاتیں ہوتی ہی رہیں، البتہ حضرت سے آخری بالمشافہ اور تفصیلی ملاقات لاک ڈاؤن سے قبل ہوئی، اور قبل از انتقال دو ماہ، فون پر ایک اہم قومی و ملی مسئلہ پر گفتگو ہوئی۔ گزشتہ بیس سال سے مولانا سے میرا تعلق رہا ہے اور اسی تعلق کی بناء پر ملاقاتیں ہوتی تھیں، اور ہر ملاقات میں یہ رشتہ تندرست اور توانا ہوتا چلا گیا، ان کی بعض ادائیں آج تک حافظہ کے پردہ پر گل بوٹے کی طرح ٹپکی ہوئی ہیں اور عالم خیال میں آنکھوں کے سامنے وہ سارے مناظر گزرنے لگتے ہیں اور ایک گونہ بے خود سے کر دیتے ہیں، بڑی شخصیت تھی ان کی، مولانا کی نمایاں صفت سادگی، سادہ پہننا، سادہ کھانا تھا، سادگی کے باوجود ہمیشہ ان کے دسترخوان پر مہمان رہتے تھے، وہ خود تو برائے نام ہی کھاتے تھے مگر دوسروں کو کھلا کر مولانا بہت خوش ہوا کرتے تھے، راقم کو تو وہ کھانا اپنے ساتھ ہی کھلاتے تھے، جو دو سخاوت آپ کا بہت نمایاں وصف رہا ہے، مہمان سے گریز بلکہ فرار کے اس دور میں ان کا یہ مزاج لائق تحسین تھا، وہ جو بعض دسترخوان پر چھپا رہتا ہے، کہ

شکر کر رزاق کا بد دل نہ ہو مہمان سے

رزق اپنا کھا رہا ہے تیرے دسترخوان سے

اگر معلوم ہوتا کہ آپ کا کوئی متعلق شخص ضرورت مند ہے تو اس کی طلب کے بغیر اس کی ضرورت پوری کر دیتے، یعنی سخاوت اور جودت کمال درجے کی تھی، مولانا کی شخصیت میں دو نمایاں صفیں بطور خاص قابل ذکر رہی ہیں ایک تو ممکنہ حد تک وسعت قلبی، اور مہمانوں کی خاطر تواضع، دوسری اہم خصوصیت دین و ملت کی خدمت و دفاع کا جذبہ تھا، وہ کسی کو بھی دین و ملت کو نقصان پہنچاتے دیکھتے تو اس کا سخت نوٹس لیتے اور فوراً میڈیا میں اس کی مخالفت میں بباغ و ببل بیان جاری کرتے، اور اس میں کسی کی پرواہ نہیں کرتے تھے۔ حضرت مولانا کی ساری زندگی ہی عبادت تھی، آپ فرض نماز باجماعت ادا فرماتے اور اذان کی آواز سنتے ہی مسجد کا رخ کرتے (بلکہ از فجر تا عشاء مسجد ہی میں رہتے) اذان کے بعد کتنا ہی اہم کام ہونہ کرتے، مسنون دعاؤں کا خاص اہتمام کرتے، فرائض کے علاوہ سنن و نوافل کی پابندی کرتے، اور پابندی سے تہجد کی نماز بھی پڑھتے، رمضان میں تلاوت و اذکار میں خاصہ اضافہ ہو جاتا، سفر میں بھی بروقت نماز کی پابندی کرتے تھے مگر چند سالوں سے پے در پے عوارض کی وجہ سے ہر قسم کا سفر بالکل بند کر رکھا تھا۔ عزیزوں نے اہتمام کے ساتھ علاج کرایا، مگر انہوں نے آخری سفر کے اسباب جمع کر رکھے تھے، علاج کام نہ آیا، وہ چلے گئے۔ مولانا کے

سفر آخرت کے بعد نہ جانے کیوں یہ احساس ذہن کے پردے پر ابھرتا رہا کہ کچھ دن اور جی لئے ہوتے؟۔ مگر موت سے کس کو رستگاری ہے آج وہ کل ہماری باری ہے

## تلوار کی اہمیت اور محبت

عالم اسلام کے انتشار اور مسلمانوں کے اس دور کا زوال وہ ناگزیر حقیقت ہے، جس کی پیشین گوئی حضور ﷺ کر چکے تھے حضور ﷺ نے فرمایا تھا کہ ”جب ایک بار میری امت میں تلوار رکھ دی جائے گی تو پھر قیامت تک نہیں اٹھائی جائے گی“، حوالہ (سنن ترمذی، کتاب الفتن) جس طرح شیر میسور حضرت ابوالفتح علی ٹیپو سلطان شہیدؒ (المتوفی ۱۷۹۹ء) کی جب شہادت ہوئی تو ان کا جسم کافی وقت گزر جانے کے بعد بھی گرم تھا، اور بدن کی تازگی بالکل زندہ انسان کی طرح تھی، تب بھی ان کا ہاتھ مضبوطی سے تلوار کے دستے پر جما ہوا تھا، اسی طرح حضرت مولانا حبیب الرحمن ثانیؒ کو تلوار سے بڑی محبت تھی، سفر ہو یا حضر خطاب کی محفل ہو یا پریس کانفرس، غرض کوئی موقع ہو تلوار ہاتھ سے نہیں چھوٹی تھی حتیٰ کہ یہ محبت قبر تک ساتھ گئی۔

## قائد نو جوان پنجاب کے نویں شاہی امام

مجلس احرار اسلام کے قائد نو جوان و شاہی امام مولانا محمد عثمان رحمانی ابن حبیب الرحمن ثانیؒ مظاہری کی شکل میں اللہ رب العزت نے پہلے ہی نعم البدل تیار کر رکھا تھا، لہذا حضرت مولانا کی وصیت کے مطابق، اسلامی اور خاندانی روایات کے مطابق حضرت کے بڑے صاحبزادے اور جان نشیں مولانا عثمان صاحب رحمانی مظاہری (شعلہ بیان مقرر و صاحب قلم) کو ایک تقریب کے دوران پنجاب کا شاہی امام مقرر کیا گیا، واضح ہو کہ مولانا عثمان رحمانی نے گزشتہ بیس سالوں سے اپنے والد محترم کی ماتحتی اور حیات میں، دینی سماجی اور سیاسی میدانوں میں مہارت حاصل کرتے ہوئے مسلمانوں اور ملک و ملت کا سرفخر سے بلند کیا ہے، خود مولانا عثمان صاحب نے بھی اس کا عہد کیا ہے کہ میں اللہ رب العزت کو حاضر و ناظر جان کر پابند عہد ہوں کہ مکمل ایمانداری و جرأت مندی کے ساتھ والد محترم کی ہدایات و روایات کے مطابق آواز حق بلند کرتا رہوں گا، اور تحریک ختم نبوت پر کوئی آنچ نہیں آنے دوں گا۔ یاد رہے کہ موجودہ شاہی امام مولانا عثمان رحمانی اور دیگر احباب کا ۲۰۰۰ء میں عقیدہ ختم نبوت ﷺ کے سلسلے میں قادیانیوں کی طرف سے دائر ایک جھوٹے مقدمے میں چار سال دو ماہ کا طویل عرصہ پاداش حق میں لدھیانہ سینٹرل جیل میں بھی گزرا ہے، اس قید و بند کی پوری اور دل چسپ تفصیل جاننے کے لئے مولانا عثمان رحمانی کے قلم سے لکھی گئی تازہ تصنیف (ایام اسیری) کا مطالعہ کریں، انہیں ایام

اسیری کے دوران راقم الحروف کی لدھیانہ سینٹرل جیل میں مولانا عثمان صاحب سے پہلی ملاقات تھی، جس کی یاد ذہن کے پردے پر اب بھی مرتسم ہے۔

## مولانا عثمان رحمانی کی جیل سے دونہایت اہم خدمات

دوران ایام اسیری لدھیانہ سینٹرل جیل میں دو بڑے اہم کام شاہی امام مولانا عثمان رحمانی سے حق جل مجدہ نے ایسے لئے ہیں جو کسی کرامت سے کم نہیں۔ (۱) جیل سے آٹھ اوراق پر مشتمل ہفت روزہ اردو اخبار (الاحرار) کی اشاعت، (جو کہ ایام اسیری کے ساڑھے چار سال 'الاحرار' جیل سے جاری رہا) جس کے چیف ایڈیٹر خود مولانا عثمان صاحب ہی تھے، ۲۰۱۰ء تک یہ اخبار معمول سے ہٹ کر دفتر کے بجائے جیل سے شائع ہوتا رہا، اور ملک کے دینی حلقوں میں نہایت مقبول رہا۔ بالخصوص مدرارس اسلامیہ کے طلبہ نے 'الاحرار' کی خوب پذیرائی کی، قید و بند کی صعوبتوں کے باوجود مجلس احرار اسلام کے شیروں کے ذریعہ الاحرار کا اجراء وہ بھی جیل سے یہ اپنے آپ میں ایک غیر معمولی واقعہ اور تاریخی اقدام ہے۔ (۲) مجلس احرار اسلام ہند کی جانب سے لدھیانہ سینٹرل جیل میں "مسجد ختم نبوت کے قیام" کا نہایت اہم اور قابل ذکر و قابل فخر تاریخی کارنامہ، یعنی تاریخ میں ایک نئے باب کا اضافہ۔ واضح ہو کہ ختم نبوت کے نام سے تعمیر یہ مسجد برصغیر کی تمام جیلوں کی پہلی مسجد ہے، جو کہ حضرت مولانا حبیب الرحمن ثانی قدس سرہ کی دعاؤں اور ان کے جانشین کی کوششوں کا نتیجہ ہے۔ ایسے خوش اخلاق، خوش خصال خوش اطوار اور اپنے فن سے شغف رکھنے والے (شاہی امام) کو اللہ تعالیٰ نظر بد سے بچائے، اور خوب خوب ترقی اور کامیابی سے نوازے۔

یہ چند باتیں ارتجالاً قلم سے وارد ہوئی ہیں، ورنہ مولانا حبیب الرحمن لدھیانوی ثانیؒ کی شخصیت کے گوناگوں پہلو، خدمات، کمالات اور خصوصیات کی فہرست اتنی طویل ہے کہ اس پر مستقل کام کر نیکی ضرورت ہے۔ اللہ تعالیٰ آپ کے جملہ متعلقین کو توفیق دے کہ وہ آپ کے مشن کو آپ کی ہدایات کے مطابق آگے بڑھائے، اور آپ کی تمنائوں کے موافق آپ کے کاموں کو ترقی و استحکام دینے کیلئے کما حقہ محنت اور جد جہد کریں۔

اے عظیم پروردگار! اسلاف کے اس عظیم سپوت کو اپنے جوار رحمت میں قرب خاص عطا فرما۔ آمین یا رب العلمین۔

## آپ کے شرعی مسائل

از: مفتی ندیم الدین قاسمی \*

رام، رحیم کو ملا کر کہنے کا حکم

سوال: کیا "رحیم" کے ساتھ "رام" کو ملا کر کہنا جائز ہے؟ کیوں کہ دونوں میں معنی کے اعتبار سے مناسبت ہے، رام کے معنی "محبت" اور رحیم کے معنی "نہایت رحم کرنے والا"، اور حقیقت میں "رحیم" ہی نہایت محبت کرتا ہے۔

جواب: رام کے معنی محبت کے نہیں آتے؛ بلکہ فارسی میں مطیع و فرماں بردار، اور سنسکرت میں پر میثور اور پروردگار کے آتے ہیں، اور یہ رام چند راجی کا خطاب بھی ہے، اس لئے اس طرح دونوں کو ملا کر کہنا جائز نہیں، مزید برآں محض معنوی مناسبت کی وجہ سے اگر اس طرح کہنا جائز قرار دیا جائے تو دنیا میں ہزاروں ناموں کو جوڑ کر اس طرح کہنا جائز قرار دیا جائے گا، اس لئے "رام رحیم" کو ملا کر کہنا جائز نہیں ہوگا۔

(مستفاد از فتاویٰ قاسمیہ: ۱/۳۹۶)

شفایابی کے لئے بکرا ذبح کرنا

سوال: ایک شخص کا لڑکا بیمار ہے، اس کی شفایابی کے لئے بکرا ذبح کر کے صدقہ کرنا چاہتا ہے، تو اس مقصد سے جو بکرا ذبح کیا جائے گا، تو وہ حلال ہوگا یا نہیں؟

جواب: عوام میں یہ عقیدہ ہے کہ بکرا ذبح کرنا اور خون بہانا ہی بیماری سے شفایابی اور بلاؤں سے حفاظت کا ذریعہ ہے، اس مقصد کے لئے بیمار کی طرف سے بکرا ذبح کر کے گوشت صدقہ کرتے ہیں، تو ایسا کرنا ناجائز و حرام ہے، اور وہ گوشت فقراء کے لئے بھی ناجائز ہے، اگر مقصد ذبح کرنا نہیں ہے بلکہ صدقہ ہی مقصد ہے، تو ایسے شخص کے لئے ذبح کر کے بھی صدقہ کرنا ناجائز ہے (مستفاد از فتاویٰ قاسمیہ: ۱/۴۴۴)

”اے اللہ! تو نے کیسی پریشانی بھیج دی؟“ کہنا

سوال: اگر کسی شخص کے سامنے کوئی پریشانی پیش آئے اور وہ کہہ دے کہ ”اے اللہ! تو نے یہ کیسی اذیت

بھیج دی؟" تو کیا اس سے نکاح ختم ہو جائے گا؟

جواب: مذکورہ صورت میں اس شخص پر توبہ واستغفار کرنا لازم ہے، اور احتیاطاً تجدید نکاح بھی کر لینا

چاہئے۔ (فتاویٰ قاسمیہ ۱/۸۷۴)

## غیر مسلم کی چٹا کو آگ لگانا:

سوال: غیر مسلم کی چٹا کو آگ لگانا کیسا ہے؟ کیا اس سے مسلمان کافر ہو جائے گا؟

جواب: اگر مسلمان نے کسی غیر مسلم کی چٹا کو آگ لگائی اور دل میں اس فعل پر ناگواری تھی تو اس فعل کی وجہ

سے کفر تو لازم نہیں آتا؛ لیکن بہر حال یہ گناہ کا کام ہے، اس پر دل سے توبہ واستغفار کرنا لازم ہے۔

(کتاب النوازل ۱/۴۳۷)

## نماز کے علاوہ دیگر مقاصد کے لئے اذان دینا

سوال: نماز کے علاوہ دیگر مقاصد کے لئے اذان دینا کیسا ہے؟

جواب: نماز کے علاوہ دیگر بعض مواقع کے لئے بھی فقہاء کرام نے اذان کا ذکر فرمایا ہے مثلاً:

۱۔ بچے کے کان میں اذان دینا۔ ۲۔ جو شخص غم زدہ ہو اس کے کان میں اذان دینے سے اس کا غم ہلکا

ہو جاتا ہے۔ ۳۔ جس شخص کو بیماری کے دورے پڑتے ہوں اس کے لئے اذان مفید ہے۔ ۴۔ جس شخص پر

غصہ غالب ہو جائے تو اذان دینا اس کے غصہ کو ٹھنڈا کرنے میں معاون ہے۔ ۵۔ جو جانور بدک جائے یا جس

انسان کے اخلاق بگڑ جائیں اس پر بھی اذان دینا مفید ہے۔ ۶۔ جب دشمن کی فوج حملہ آور ہو اس وقت اذان

دی جائے۔ ۷۔ آگ پھیل جانے کے وقت اذان دینے کا حکم ہے۔ ۸۔ سرکش جنات کے شر سے بچنے کے

لئے بھی اذان دینا ثابت ہے۔ (کتاب النوازل ۳/۳۱۱)

## غلطی سے امام کو غلط قلمہ دے دینا

سوال: امام چوتھی رکعت کے تشهد میں بیٹھا تو مقتدی نے بے خبری میں تیسری رکعت کا گمان کرتے ہوئے

"اللہ اکبر" سے غلط قلمہ دے دیا، تو کیا غلط قلمہ دینے سے مقتدی کی نماز فاسد ہو جائے گی؟

جواب: فرض نماز میں اپنے امام کو قلمہ دینے سے نماز فاسد نہیں ہوتی، البتہ مقتدی کے لیے امام کو قلمہ دینے

(غلطی بتانے) میں جلدی کرنا مکروہ ہے۔ صورتِ مسئلہ میں مذکورہ مقتدی کے امام کو غلطی سے غلط قلمہ دے









دینے سے نماز فاسد نہیں ہوگی۔ (الحر الرائق ۴/۵۲)



## ASHRAFUL JARAID MONTHLY Rs20/-

RNI No: APURD/2007/24089 Postal. No: HSE/884/20-22

Date of Publication 3rd Dec-21, date of Posting 5th Dec-21



Printer, Publisher & Owner: Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059

Published from: # 17-1-391/2, Khaja Bagh, Sayeedabad Colony, Hyderabad- 500059

Editor : Mohammed Abdul Qavi. Printed at: Aish Offset Printers, Cellar Masjid-e-Meraj, Sayeedabad, Hyd-59